

LEHEN IL-KAPUĊĊINI MALTIN DAWL FRANĠISKAN

AWISSU 7 SETTEMBRU 2001 • IL-21 SENA • GHADD 212 • NEWSPAPER POST

***Kemm hu sew
li aħna hawn!***


6 ta' Awissu

Solennità tat-Trasfigurazzjoni
tal-Mulej

Werrej...

DAWL
FRANĠISKAN

AWISSU / SETTEMBRU 2001
Il-21 sena • Ghadd 212



Qoxra 1:

***It-Trasfigurazzjoni tal-Mulej.
Muzajk fil-Bazilika tat-Trasfigurazzjoni.
Isfel tidher il-Muntanja Tabor bil-pjanura tagħha.***

EDITORJAL 3

minn P. Joe Alessandro OFMCap

BIBBJA 4

Mara Liebsa x-Xemx
minn P. Donat Spiteri OFMCap

RIFLESSJONI U AZZJONI 6

Teleskopju fuq il-Hajja
minn P. William Axiaq OFMCap

AĦBARIJET KAPUĊĊINI 8

Il-Kapitlu Provincjali ...



KENJA 10

Jiktbilna P. Maurice Cassar
minn Mpektoni

LEVANĠELJU TA' S. MATTEW 12

L-Isem ta' Ġesù
fl-Evanġelju ta' San Matthew
minn P. Martin Micallef OFMCap

HAJJA NISRANJA 14

Hjiel storiku fuq il-Ġimgħa ta'
Talb għall-Għaqda ta' l-Insara
minn Bro. Mario Attard OFMCap

KULTURA FRANĠISKANA 16

San Franġisk fl-Arti (7)
minn P. Martin Micallef OFMCap



KUBA 18

Jiktbilna Fr. Philip Cutajar

IT-TWEGIBA 20

minn P. William Axiaq OFMCap



O. F. S. 21

Ġdid u attwali dejjem
minn P. Frans Abela OFMCap

ŻGHAŻAGH FRANĠISKANI 22

Il-Bufferi u Aħina ...
minn Anthony Fitzpatrick gi.fra.

NEKROLOĠJU 24

Tifkira ta' P. Sebastjan Bonavia
minn P. Franġisku Azzopardi OFMCap

SPIRITWALITÀ FRANĠISKANA 26

Radd ta' ħajr fis-Salib
minn Bro. Antoine Ebejer OFMCap

NOVELLA 27

Niġi Minnha
minn Lina Brockdorff OFS

POEZIJA 29

Lil Marija Addolorata
minn Frank Mercieca

IT-TISLIBA 30

minn P. Wistin Attard ofm cap

VOKAZZJONIJET 31

Ċentru Vokazzjonijiet Kapuċċini
minn Bro. Dennis Calleja OFMCap

BORD EDITORJALI:

Joe Alessandro ofm cap (Direttur u Editor)
Wistin Attard ofm cap
Frans Abela Giusti ofm cap
Maria Mercieca ofs
Dorian Holland ofs
Anne Marie Mifsud gi.fra.
Noel Pace

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 233874/225525/234949
e-mail: ofmcap@keyworld.net

DISINN U LAYOUT:

IMAGE 2000 LTD, FGURA
MITBUGH:
P.E.G. Ltd., San Ġwann.

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

Filas ta' l-Abbonament: Lm 4 fis-sena.
Kull offerta, barra mill-filas, hi milqugħa bhala għajna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14

EDITORJAL

minn Fr. Joe Alessandro OFM Cap.

Kemm hu sew li aħna hawn!

Qeghdin fl-istaġun tas-sajf, iż-żmien tal-vaganzi u mistrieħ. Matul dawn ix-xhur nahseb li ngħiduha aktar minn darba din l-espressjoni: "Kemm hu sew li aħna hawn!". Ngħiduha meta wara ġurnata sħana nsibu ruħna f'xi post *air conditioned* biex nieklu jew nirrilassaw ftit ruħna. Ngħiduha meta nkunu f'xi post għad-dell hdejn il-baħar u jkun hemm iż-żiffa ħelwa tar-riħ. Qaluha wkoll dawk li kellhom l-opportunità li jsiefru u jmorru qalb il-ħdura tal-muntanji u għall-arja friska li jafu joffru postijiet bħal dawn. Insomma, inhossuna sew meta għal ftit inkunu nqatjna mirritmu u mill-ġirja tal-hajja. Fil-fatt, il-hajja hija mixja, jew aħjar ġirja li kultant taqtgħalna nifisna. U allahares ma jkunux dawn il-mumentu li fihom nieqfu ftit napprezzaw il-mistrieħ u s-sabiħ ta' madwarna. Dawn il-mumentu, anke jekk qosra, jagħtuna ħafna enerġija u qawwa biex inkunu nistgħu nkomplu firrutina ta' kuljum.

Tajjeb li nħarsu 'l quddiem lejn dawn il-mumentu u ma niqfux inharsu biss lejn id-diffikultajiet u t-toqol tal-hajja ta' kuljum, għax inkella, mhux biss ma nimxux 'l quddiem, iżda talli naqtgħu qalbna u nitkissru.

Meta wiehed jew waħda jiġu biex jitgħallmu jsuqu r-rota, l-ewwel esperjenzi jkunu ta' biża'. Sakemm jitilqu jibdew

iżommu mal-hajt jew ma' xi haġa oħra, u hekk kif isibu ruħhom ma jzommu ma mkien jiffissaw għajnejhom fuq ir-rota ta' quddiem tal-*bicycle*, u dlonk isibu ruħhom fl-art. Dan ġara lili wkoll, iżda kien hemm min tani parir u qalli li meta nsuq ir-rota m'għandix inhares lejn ir-rota ta' quddiem, imma għandi nħares 'il bogħod fejn jien sejjer. Ippruvajt u rnexxieli.

U fil-hajja jiġriena l-istess. Jekk inharsu biss lejn dak li nkunu għaddejjin minnu, faċli naqtgħu. Irridu nħarsu 'l quddiem lejn fejn sejrin

L-Appostli ġralhom l-istess. Meta Ġesù kellimhom fuq it-tbatija u l-mewt tiegħu huma thawdu u tfixklu. Iżda biex jagħmlilhom kuraġġ stedinhom inharsu aktar 'il quddiem, lejn il-glorja li kien hejmm tistennieh wara t-tbatija. U kien għalhekk li ha miegħu lil Pietru, Ġwanni u Ġakbu fuq it-Tabor u tbiddel quddiemhom. Dan għamlu biex jagħmlilhom il-qalb u ma jibzghux. U fil-fatt, Pietru tant hassu fil-ġenna ta' l-art li qal: "Mgħallem, kemm hu sew li aħna hawn!" Iżda kien għad fadlilhom x'jimxu u x'igarrbu tbatija u tfixkil.

Dan hu l-hsieb tas-Solennità tat-Trasfigurazzjoni tal-Mulej nhar is-6 ta' Awissu. Il-Mulej jagħmlilna l-kuraġġ fl-gheja tal-hajja billi jfakkarna biex inharsu 'l quddiem, lejn il-glorja li qed ihejji għalina.



Mara Liebsa x-Xemx

minn P. Donat SPITERI OFM^{Cap.}

L-awtur ta' l-Apokalissi jgħegħidna quddiem għajnejna d-dehra sabiħa ta' "Mara liebsa x-xemx, bil-qamar taħt riglejha u b'kuruna ta' tnax-il kewkba fuq rasha" (12, 1). Il-figura ta' din il-Mara sabiħa tfakkarna f'Marija, omm Ġesù fil-glorja tagħha fis-sema. Ohrajn jaraw fiha figura tal-Knisja. Liema hi l-aħjar interpretazzjoni ta' din il-viżjoni?

Tassew, l-ewwel hsieb li jgħina, kif naqraw dan il-kliem, hu dak fuq l-imqaddsa Vergni Marija fil-glorja tas-sema. Hekk aħna mdorrijin naħsbu bit-tradizzjoni tagħna. F'dan is-sens fil-Quddiesa tas-solennità tat-Tluġh ta' Marija fis-sema naqraw dawn il-versi b'applikazzjoni tajba għal din l-okkażjoni. Il-Papa Piju XII fil-Bolla *Munificentissimus Deus*, fuq l-Assunzjoni ta' Marija fis-sema (1950) isemmi wkoll dan it-test ta' l-Apokalissi, mhux bħala argument bibliku, iżda b'xhieda ta' l-interpretazzjoni marjoloġika tiegħu fil-kitbiet ta' xi wħud mill-Missirijiet tal-Knisja. Madanakollu dawn ma kenux ħafna u lanqas mill-eqdem żmien; bdew mis-seklu VI l-quddiem u komplew maż-żmien, forsi aktar b'sons ta' dovozzjoni milli ta' kritika interpretattiva. Fil-fatt f'dawn il-versi l-Mara hija pprezentata bħal omm il-Messija. Ma jstax ikun li preżentazzjoni bħal din ma tfakkarniex f'Marija, omm Ġesù. Mhix hi Omm il-Messija?

Imma l-kliem li bih l-awtur jiddeskrivi d-dehra tal-Mara liebsa x-xemx ma japplikax kollu għal Marija. Żgur li ma jinżilniex tajjeb b'applikazzjoni għaliha dan



*It-tluġh ta' Ġesù fis-Sema.
Monasteru tal-Benedittini, Ġerusalem.*

il-kliem: "Hija kienet fit-tqala u bdiet tgħajjat bl-uġiġh tal-ħlas u tbat biex teħles" (12, 2). "U d-Dragn mar quddiem il-Mara li kienat se tiled, biex kif tiled lil Binha jbilgħu" (12, 4). "U d-Dragn imtela bil-korla għall-Mara, u mar biex jagħmel gwerra lill-bqija ta' nisilha ..." (12, 17) u kliem iehor bħal dan.

Skond l-opinjoni komuni u generali ta' l-interpreti, antiki u moderni, l-awtur ta' l-Apokalissi 12 bid-dehra tal-Mara liebsa x-xemx u b'dak li jgħid fuqha fehem juri figura tal-Knisja. Ohrajn, l-aktar fost l-awturi kattoliċi, dehrilhom li l-Mara hi Marija omm il-Messija Ġesù, jew li hi l-Knisja u Marija fl-istess ħin. Hi l-Knisja fis-sens primarju u hi Marija f'sens sekondarju inkwantu l-awtur f'Marija ra x-xbieha tal-Knisja.

Jigifieri, għandna quddiemna żewġ interpretazzjonijiet tal-Mara ta' l-Apokalissi: l-interpretazzjoni ekkleżjoloġika, b'riferenza għall-Knisja, u l-

interpretazzjoni marjoloġika, b'riferenza għal Marija.

It-tnejn jistgħu jkunu għax it-tnejn jagħtu sens tajjeb. Jistgħu jkunu separatament minn xulxin, jew il-waħda jow l-oħra, u jistgħu jkunu t-tnejn flimkion, kordinati ma' xulxin u kumplimentari ta' xulxin. Dak li jgħodd hu li l-interpretazzjoni tkun skond l-intenzjoni ta' l-awtur. Aħna x'fehem jgħid l-awtur irridu naslu biex nifmhu u mhux dak li nixtiequ nifmhu aħna. F'dan il-kas ta' l-Apokalissi x'fehem jgħid l-awtur nistgħu nagħrfuh mill-kuntest generali ta' l-istess ktieb. Nafu li b'dan id-dramm apokalittiku l-awtur fehem ifisser is-sitwazzjoni iebesja tal-Knisja fit-taqbida tagħha kontra l-ħażen fuq din l-art u jħabbar ir-rebħa finali tagħha fuq il-forzi tal-ħażen, qliel u tal-biża'.

Ix-xena tal-persekuzzjoni tad-Dragun kontra l-Mara, mibnija fuq Ġen 3, 15, li tintemm bir-rebħa tal-Mara, taqbel ma' dan l-iskop ġenerali u tfiggħi tajjeb ħafna. F'dan is-sens il-Mara hi figura tal-Knisja: "Hi wildet iben" (12, 5). F'sens metaforiku nistgħu ngħidu li Ġesù Hu "iben" il-Knisja, għax minnha jiġi u hi tagħti lill-bnedmin. U bih tagħmilhom uliedha, "il-bqija ta' nisilha" (12, 17). Hi "fid-deżert" ta' din l-art għal żmien determinat; hi dejjem imħabta mill-ħażen tad-Dragun (12, 18). Imma r-rebħa ta' l-aħħar tkun tagħha.

Dawn huma l-puntli ewlenin ta' l-interpretazzjoni ekkleżjoloġika, li tara fil-figura tal-Mara il-personifikazzjoni tal-Knisja. Hi l-interpretazzjoni tal-Missirijiet tal-Knisja ta' l-ewwel sekli. Imma, skond ħafna studju ta' żmienna, din l-interpretazzjoni ma teskludix li naraw fil-figura tal-Mara lil Marija, omm Ġesù. Anzi jidhrilhom li ma jistax ikun li l-awtur ta' l-Apokalissi - wisq iktar jekk kien l-istess wieħed tar-raba' Evangelju - ma hasibx f'Marija, "il-Mara", omm Ġesù (ara Gw 2, 1.4; 19, 25-27). Fl-istess persuna ta' Marija seta' jara sewwa ħafna s-simbolu tal-Knisja.

Għalkemm fl-intenzjoni primarja tiegħu kellu f'moħħu lill-Knisja, fil-figura tal-Mara, dan l-istess ħsieb seta' wrieh fuq il-persuna u l-missjoni ta' Marija. L-interpretazzjoni ekkleżjoloġika ma teskludix il-possibiltà ta' l-interpretazzjoni marjoloġika tal-"Mara liebsa x-xemx".


Hekk naslu biex ngħidu li l-awtur ta' l-Apokalissi seta' ha l-Mara bħala simbolu tal-Knisja mill-figura ta' Marija, kif ukoll l-awtur tar-raba' Evangelju seta' ra l-Knisja fil-persuna ta' Marija, omm Ġesù, hdejn is-salib tiegħu (Ġw 19, 25).



*Il-Madonna tal-Farsien.
Ikona tas-Seklu XVIII.*

B'din ir-riflessjoni naraw fil-figura tal-Mara sens doppju, kif iħobb jagħmel l-awtur tar-raba' Evangelju (ara Ġw 3, 3; 13, 1; 19, 30). Fil-każ tagħna hu s-sens ekkleżjoloġiku, b'riferenza għall-Knisja skond l-intenzjoni primarja ta' l-awtur, u s-sens Marjoloġiku b'riferenza għal Marija.

L-interpretazzjoni marjoloġika tal-"Mara liebsa", għalkemm hi sekondarja fl-intenzjoni ta' l-awtur, issaħħaħ u tfiggħi aħjar l-interpretazzjoni ekkleżjoloġika bid-dehra sabiħa ta' Marija, "ix-xbieha u l-mudell l-aktar perfett tal-Knisja (*Lumen Gentium*, n. 53). □




Kliem il-Hajja

- *Qari tal-Bibbja għal kuljum*
- *Tliet kotba fis-sena, kull erba' xhur*
- *Abbonament għal sena: Lm 1.00*
- *Għal aktar taġġirif iktbu:
Kliem il-Hajja, Kunvent tal-Kapuċċini
Floriana VLT 14
jew ċemplu 234949 / 225525*

**Publikazzjoni ta'
l-Aħwa Frangiskani Kapuċċini Maltin**

Teleskopju fuq il-Hajja



minn P. William AXIAQ OFMCap.

Fil-hajja, kuljum, jiġru jew jingħadu affarijiet minn filgħodu sa filgħaxija li, meta tħabbat wiċċek magħhom jew tisma' dwarhom, bilfors ikollok tirrifletti u tasal għall-konklużjonijiet tiegħek. Se nsemmi lliel affarijiet par tikulari, ninnutawhom fil-knisja, meta mmorru għall-quddies ta' nhar ta' Hadd, jew tal-festi; nosservawhom f'ħafna mid-djar tal-familji tagħna; nintebħu bihom meta nisimgħu ġenituri b'liema mod jirkellmu fuq il-gejjieni ta' wliedhom wara li jispiċċaw mill-iskola.

1

KATAVRI PREŻENTI GHALL-QUDDIES

Nhar ta' Hadd, jew f'ċerti festi kmandati, ġieli nqum ferħan u ġieli nqum imdejjaq. Insebbah kuntent meta nkun naf li sejjer inqaddes quddies ta' tali hin fit-tali knisja u żgur se niltaqa' ma' miġemgħa liturġika li se tagħtini gost bil-partecipazzjoni hajja tagħna. Noħroġ mill-friex imdejjaq meta niftakar li rrid mmur niċċelebra l-quddies fit-tali hin u fit-tali mkien imqaddes u, bla dubju ta' xejn, se nħabbat wiċċi ma' assemblea mejta, bla forza spiritwali.



6

DAWL
FRANĠISKAN
AWISSU / SETTEMBRU 2001

Ċertu quddies tal-Ħdud u l-Festi l-veru ma jgħid xejn. In-nies preżenti jkollhom telqa kbira fuqhom. Jintasbu bilqiegħda fuq il-bankijiet b'attegġament passiv. Lanqas il-fuljett tal-quddies ma jkollhom forza jaqdbu f'idejhom, aħseb u ara kemm se jindinjaw ruħhom jgħidu, iwiegħbu u, iżjed u iżjed, ikantaw. Avolja ċ-ċelebrant jipprova jhegġiġhom biex iqumu u jieħdu sehem, xorta waħda jibqgħu bla saħħa spiritwali. Il-kelma tiegħu jkollha mill-ilma fuq il-ġwlenah tal-papra; ma tħalli l-ebda effett.

Bħala saċerdot, fil-bidu kont ninkwieta quddiem sitwazzjoni bħal din li tbikkik, li ma tantx irrangāt ruhha, avolja għaddew tant u tant snin mir-riforma liturġija sallum. Issa m'għadnix nitbaqbaq. Kif jista' jkun il-poplu jieħu sehem attiv fil-liturġija meta m'għandux tagħlim fuq is-saċerdozju tal-lajċi, u meta ħafna nles li jiġu l-knisja nhar ta' Hadd u fil-festi ma jkunux talbu weħidhom u mal-familji tagħhom matul il-ġimgħa? Kif jistgħu jippartecipaw fil-liturġija ewkaristika jekk il-hajja spiritwali tagħhom hija xotta iżjed mill-frawli? Kif jistgħu jiġu l-knisja b'pass mgħaġġel u vuċi għolja, jekk il-hajja tal-fidi, fuq livell personali u familjari, hija taħt iż-żero?

Kos, x'ħasra! Imma din hija r-realtà. Din turi fatti, iżda, li jridu jħarkuna biex inqumu mill-passività tagħna u naghmlu xi haġa. San Irnew kien qal li l-ikbar glorja ta' Alla hi bniedem tassew fuq tiegħu. Iva, hemm bżonn immorru għall-quddies, speċjalment tal-preċett, u nkunu fuq tagħna matul il-quddies, bħalma nkunu hekk waqt disko, quddiem it-TV waqt xi logħba futbol, iżjed u iżjed meta jilgħab it-tim tagħna u jibda jirbaħ, f'xi "mass meeting" ... Imma ma nistgħux inkunu spiritwalment fuq tagħna fil-knisja waqt iċ-ċelebrazzjoni ta' l-Ewkaristija jekk ma nkunux fuq tagħna spiritwalment fi djarna matul il-ġimgħa.

• **Ġesù, fehemi li l-ħeġġa fil-liturġija fil-knisja tiddependi ħafna mill-grad tal-fidi fil-Knisja tad-dar.**

2

FANTASIJA FIL-FIDI D-DAR

Id-djar tagħna mimlijin fantasija u immaginazzjoni. Thares fejn thares ma tarax hliet kreattività kbira fil-isem tad-dar, fil-purtieri, fl-għamara, fit-tagħmir tad-dar ... Ma tilmaħx għajr l-aħħar gosti f'kollox: fix-xambrellel, fil-paviment, fl-inkwatri, fil-makramè, fil-



kċina. Dan ifisser li fejn irridu nafu nużawh moħħna. U kif! Imma nistaqsi: fejn tidhol il-ħajja nisranija d-dar, moħħna qed jixgħel jew dejjem mitfi?

Fid-djar tagħna mdorrijin ngħidu r-Rużarju, min għadu jgħidu. Imma kemm hemm kreattività meta jirnexxilna ngħiduh flimkien bħala familja? X'aktarx li ngħiduh bil-kantalierna tas-soltu, bla ftit kulur.

Matul is-sena niċċelebraw ċerti festi li jkollhom il-familji tagħna biex jagħmlu xi ħaġa mhux tas-soltu fejn tidhol il-ħajja tal-fidi d-dar. Ngħidu aħna, kif jista' jkun tasal il-festa ta' Kristu Re, il-festa ta' San Pawl Nawfragu u, iżjed u iżjed, il-festa ta' l-Għid il-Kbir u fil-familji tagħna ma ningabrux billi nagħmlu stqarrija ta' fidi, halli ngeddu l-wegħdijiet tal-magħmudija tagħna, jew nerggħu nagħzlu mill-ġdid li rridu nħobbu iżjed lil Kristu f'ħajjitna?

Dan is-sens ta' fantasija fil-ħajja spiritwali fid-dar jiddependi ħafna mill-herqa, mill-perswazzjoni u mill-awtorevolezza tal-ġenituri. Dawn iridu jifhem li kif id-dar dejjem trid fejn jidhlu affarijiet materjali, hekk ukoll dejjem trid fejn jidhlu valuri spiritwali. Jekk jagħrfu jorganizzaw sewwa l-ħajja tal-fidi d-dar, skond iż-żmien li qed ngħixu fih illum, żgur li jinħass iżjed Alla bejn il-ħitan tad-djar tal-familji tagħna.

• Mghallem Divin, għinni halli nuża moħħi fil-ħajja tad-dar, anki fejn jidhlu l-valuri tas-Saltna tiegħek.

3

SKEJJEL TAL-KNISJA U KARRIERA TA' L-ULIED

F'Malta qegħdin ngħixu f'ironija kbira. Hawn ħafna ġenituri, l-aktar ommijiet, li ħafu li, jġri x'jġri, uliedhom, minn hawn u minn hemm, iridu jidhlu fl-iskejjel tal-Knisja. Dan qed jġri għaliex konvinti li dawn l-imkejjen ta' tagħlim huma tajbin ħafna, kif fil-fatt huma.

Meta tibda tinnota ċerti affarijiet tinduna li ħafna minn dawn il-ġenituri jridu jdaħħlu b'kull mod 'l uliedhom fl-iskejjel tal-Knisja minħabba raġunijiet

egoistiċi biss. Iriduom hemm biex jitgħallmu ħafna, halli 'l quddiem jagħmlu karrera fil-ħajja. Iriduom kważi bilfors fl-iskejjel tal-Knisja imma mhux biex, forsi, tiġihom il-vokazzjoni u jwittu t-triq għall-ħajja reliġjuża jew saċerdotali. Din il-ħaġa la tgħaddilhom minn moħħhom u lanqas iridu joħolmuha. Iridu 'l uliedhom fl-iskejjel tal-Knisja biex jirnexxu fil-ħajja u 'l quddiem jagħmlu isem u flus fil-politika, fil-professjoni, ... Dan huwa t-tir ta' ħafna ġenituri. Dawn għal kollox qegħdin jaħbulhom lil uliedhom barra għal hwejjeġ li jlbqgħu wara din il-ħajja.



Naħseb li din il-mentalità, fost affarijiet oħra, qiegħda tfixxkel lit-tfal u liż-żgħażaġħ milli jħaddnu l-ħajja kkonsagrata jew saċerdotali. Kieku l-ġenituri jagħrfu l-kobor tal-vokazzjoni sagra, u minħabba f'hekk jithabtu biex idaħħlu 'l uliedhom fl-iskejjel tal-Knisja, kieku s-sitwazzjoni fil-vokazzjonijiet, forsi, tibda tkun aħjar.

• Mulej, aġġina ġenituri b'moħħhom iżjed fil-possibbiltà ta' vokazzjoni sagra milli fil-karrera ta' wliedhom meta dawn jibdeu jiffrekwentaw xi skola tal-Knisja.

Ħajr lill-parruċċani tal-Marsa - Trinità

Nhar il-Hadd, 24 ta' Ġunju 2001, membri mill-Kummissjoni Missjoni tal-Parroċċa tat-Trinità Mqaddsa, il-Marsa, offrew ċekk ta' Lm 2,000 lis-Segretarju tal-Missjoni, Fr Joe Alessandro OFMCap., bħala għajjnuna lill-missjoni tal-Kapuċċini Maltin.

Din is-somma ngabret matul is-sena mingħand familji tal-parroċċa li impenjaw ruħhom li ta' kull xahar jagħtu kontribuzzjoni, minn attivitajiet ta' l-istess Kummissjoni Parrokkjali Missjoni, mill-offerti li għamlu t-tfal ta' l-Ewwel Tqarbin u minn ġbir ieħor. Fr. Joe radd ħajr f'isem il-missjunarji Kapuċċini Maltin, u qal li s-somma ta' elfejn lira Maltin hija somma kbira ħafna kemm fl-ammont ta' flus kif ukoll fl-ammont ta' sforzi minn ħafna familji u individwi, żgħar u kbar, li tiġborhom flimkien juru l-qalb ġeneruża u l-imħabba tal-poplu Marsi lejn il-missjoni. Grazzi lill-Kappillan, Fr. Emanuel Abela OFMCap., lill-Aħwa tal-Fraternità, lill-Kummissjoni Parrokkjali Missjoni u lill-komunità parrokkjali kollha.



Il-Kapitlu Provinċjali tal-Kapuċċini Maltin

Mill-21 sa' l-24 ta' Mejju 2001, l-Ahwa Franġiskani Kapuċċini Maltin kienu miġburin fis-Seminarju ta' l-Arċisqof, f'Tal-Virtù, ir-Rabat, ghat-63 Kapitlu Provinċjali. Matul dan il-Kapitlu ħadu sehem 75 Ahwa, taħt it-tmexxija ta' Fr Ermanno Ponzalli, ex-Vigarju tal-Ministru Ġenerali ta' l-Ordni tal-Franġiskani Kapuċċini.

Fr Crispin Tabone, reġa' ġie elett bħala l-Ministru Provinċjali. Flimkien miegħu ġie elett Fr Joe Alessandro bħala Vigarju Provinċjali. Fr Dominic Mangani, Fr Martin Micallef u Fr Joe Saliba ġew eletti bħala Definituri Provinċjali (*ritratt isfel*).

Il-jiem tal-Kapitlu kienu esperjenza sabiħa ta' fraternità fejn l-Ahwa preżenti ddiskutew flimkien u ħadu deċiżjonijiet fuq il-ħajja, il-ministeru u l-ħidma tagħhom kemm f'Malta kif ukoll barra minn Malta.

Għal dan il-Kapitlu kien hawn preżenti wkoll Fr George Bezzina, il-Viċi-Provinċjal tal-Viċi-Provinċja tal-Kenja, flimkien ma' Br Joseph Sifuna, Kapuċċin Kenjan li ġie jirrapreżenta lill-Kapuċċini li qed jaħdmu fil-Kenja.





Kor Fjur ta' Assisi

"OMM TAL-GRAZZJA" huwa l-isem ta' CD ġdida b'gabra ta' kant mill-**Kor Fjur t'Assisi**, tal-Knisja tal-Patrijiet Franġiskani Kapuċċini, Rabat, Ghawdex. Il-**Kor Fjur t'Assisi** twaqqaf fl-20 ta' Frar 2001 minn Patri Pawl Bugeja OFMCap.



u hu taħt id-direzzjoni tas-Sur George Cremona. Il-kor, li hu magħmul minn 56 tifel u tifla ta' bejn is-6 u l-14-il sena, jagħti sehem sħiħ fiċ-ċelebrazzjonijiet liturġiċi fis-Santwarju tal-Madonna tal-Grazzja tal-Kapuċċini

f'Ghawdex, kif ukoll ha sehem f'attivitajiet korali reliġjużi u kulturali. L-ewwel debut tiegħu kien fil-Festival Marjan f'Mejju 2001, u f'Awissu bi ħsiebu jitlea' l-Ġermanja biex ikanta f'diversi lokalitajiet. Nawguraw kull suċċess lil dawn it-tfal. Dan is-CD 'Omm tal-Grazzja' jista' jinkiseb mill-Kunvent tal-Kapuċċini tar-Rabat, f'Ghawdex, jew mill-kunventi l-oħra tagħna.




Mrs. Helen Fenech, Sindku ta' San Ġwann, qed tipprezenta il-midalja u ċertifikat "Mertu San Ġwann" lil Fr. Albert Buttigieg OFMCap.

Fr. Albert Buttigieg Mertu San Ġwann

Il-Kunsill Lokali ta' San Ġwann ta għall-ewwel darba "Mertu San Ġwann", li huwa riko-noxximent lil dawk li taw is-sehem volontarju tagħhom b'risq in-nies tal-lokalità. Fost il-ħames midalji li nġhataw, waħda minnhom inġhataw lil Fr Albert Buttigieg OFMCap. għall-impenn assidju li ta fiċ-Ċentru Parrokkjali fejn ilaqqa' mat-360 żagħżugh u żagħżuha ta' bejn it-12 u d-19-il sena.

Philip Cutajar f'Malta għall-mistrieħ

Fr Philip Cutajar OFMCap, li għal dawn l-aħhar sentejn hadem bhala kappillan f'żewġ parroċċi fid-Djoċesi ta' Santa Clara, fil-missjoni ta' Kuba, għandu jasal Malta għall-mistrieħ tiegħu nhar it-Tlieta, 14 ta' Awissu. Filwaqt li nagħtuh merħba fostna, nawgurawlu mistrieħ xieraq.




Jiktbilna P. Maurice Cassar minn Mpeketoni

Proġett ieħor ta' importanza kbira għall-fqar tal-missjoni tagħna, li bdejt fil-1993, huwa ma' dawk li għandhom xi diżabilità fiżika jew mentali, li minn mindu bdejt dan il-proġett diġà għent iktar minn 60 tifel u tifla bi bżonnijiet speċjali.

Għal din is-sena 2001 se ngħin madwar 32 li jinsabu l-aktar fil-bżonn. Dawn nibagħthom fi skejjel speċjali għat-torox u muti, għall-għomja, u oħrajn nibgħathom fi sptarijiet għall-operazzjonijiet u kura speċjali. Oħrajn nipprovdulhom krozzi u żraben speċjali u anke

Hekk kif ergajt wasalt lura minn Malta komplejt bix-xogħol tiegħi bhala Gwardjan tad-Dar tal-Formazzjoni f'Umoja, fejn għandna hames Aspiranti, żewġ Postulanti, Bro. Dennis Makoha li għadu kemm spiċċa in-Novizzjat fit-Tanzanija u ser ikun magħna sa l-aħħar ta' Settembru 2001, qabel imur iz-Zambia halli jibda l-Kors tal-Filosofija.

Bhala membri tal-Komunità ta' Umoja, minbarra jien, hemm Fr. Daniel Karaw, Kenjan, bhala Direttur ta' l-Aspiranti u tal-Postulanti, Bro. Zacharia Ndoria, Fratell Profess Solenni, li, barra li qed jgħin fil-formazzjoni, qed jieħu hsieb l-għalqa tal-kunvent. Huwa jieħu hsieb ukoll l-animali, bhala baqar, tiġieġ, fniek, mogħoż, papri u dundjani. Miegħu issa għadu kemm ġie Bro. Moses Waihumbu (Profess sempliċi) li għadu kemm ha Diploma fl-Agrikultura. Dan il-Fratell huwa Kappuċin minn Kihongwe fil-missjoni ta' Mpeketoni. Xi sena ilu ġie jgħix magħna Bro. James Kimani, li kien għadu kemm spiċċa l-kors bhala għalliem u Issa qed jgħin hafna fil-pastorali fl-iskejjel. Barra x-xogħol pastorali fil-Parroċċa ta' Mpeketoni għandi hafna xogħol fl-proġetti blex ngħin lin-nies fil-bżonn. Fost dawn il-proġetti jien qed ngħin lill-hamsin student - bniet u subien - li qed jattendu fi skejjel sekondarji, billi nħallsilhom il-mlżat li b'kollox ilaħħqu mal-LM1,250 kull term.



wheelchairs. Fost dawn qed ngħin wiehed li issa wasal fil-Form 3 fi skola sekondarja għatfal b'diżabilità. Student ieħor, wara li għennieh għall-iskola sekondarja, komplejna ngħinuh għall-università fejn qed jattendi kors għall-B.A. Dan dalwaqt jispiċċa t-tielet sena tal-kors tiegħu. Student ieħor għennieh biex jattendi kors ta' sena biex jieħu d-Diploma fis-Sales & Marketing. Naħseb li taf li hawnhekk l-iskola, li tibda minn *nursery*, primarja, sekondarja u l-università, trid tħallas għaliha.

Proġett ieħor huwa dak li qed ngħin mal-120 tifla u tifel fqar minn villaġġi differenti u li l-ġenituri tagħhom ma jistgħux iħallsulhom. Għall-iskola primarja u għall-kotba u l-uniformijiet qed ngħinuhom biex ikunu jistgħu jkomplu bl-edukazzjoni tagħhom.

Billi l-maġġoranza tan-nies ta' hawn huma bdiewa, jiena qed ngħinuhom billi nixtrilhom iż-żerriegħa tal-qamharrun u tal-qoton. Jixtru wkoll l-




minnha, u t-tliet kwarti l-oħra jħallsuhom fi żmien sena minn dak li jdaħħlu mill-prodotti tal-għalqa li, minħabba l-pompa, issa ser ikabbru iktar affarjiet. Minn dawk il-flus li jħallsuna l-bdiewa ahna nkunu nistgħu nerġġhu nixtru iktar pompi halli nerġġhu ngħinu iktar bdiewa, u hekk nagħmluhom *self reliant*. B'hekk ikunu jistgħu jlahhqu ma' l-ispejjeż tal-miżati, mediċini u kura tagħhom u ta' wliedhom.

Nitlobkom li titolbu għall-Aspiranti u l-Postulanti tagħna biex il-Mulej, li huwa Sid il-ħsad, jgħinuhom fil-vokazzjoni tagħhom u jibagħtilna hafna vokazzjonijiet halli nkomplu, flimkien magħhom, ngħinu fit-twaqqif tal-Knisja fil-Kenja. □

insettiċidji, jahartu l-għelieqi tagħhom bit-tractors tal-mission, u f'Ottubru li għadda bdejt ngħinuhom ukoll jixtru pompi ta' l-ilma għat-tisqija. Kull pompa tqumilna mal-LM 250. Wara laqgħa li għamilna ma' dawk li xtaqu jixtru pompa, kollha qablu li jħallsu kwart

Mill-ġdid fostna



Mons. Pawlu Darmanin, Isqof ta' Garissa fil-Kenja ser ikun il-mistieden taċ-ċelebrazzjonijiet li ser isiru fil-Festa tal-Madonna tal-Grazzja, f'Haż-Żabbar. Għalhekk huwa mistenni li jasal Malta għall-aħħar ġimgħa ta' Awissu.

Nilqgħuh mill-ġdid fostna bil-ferħ.

Għall-bidu tax-xahar ta' Settembru għandu jkun hawn fostna wkoll P. Silvestru Bonavia OFM Cap, li qiegħed jaħdem fit-Tanzanija bħala l-kappillan tal-parroċċa ta' Songea, u Br. Joe Vella OFM Cap, li



għal dawn l-aħħar snin huwa wiehed mill-koordinaturi għall-iżvilupp fid-Djoċesi ta' Garissa fil-Kenja. Nagħtuhom merħba u nawgurawhom granet ta' mistrieh.

Bħalissa ninsabu fi bżonn ta' BOLOL u TELECARDS użati. Jekk int ikollok minn dawn, iġborhom u ibgħathomlna f'dan l-indirizz:



Uffiċċju Missjoni Kapuċċini
Kunvent tal-Kapuċċini
Floriana - VLT 14

Int ma tiflej xejn u ahna naqilghu minnhom għall-Missjoni.





L-Isem ta' Ġesù fl-Evanggelju ta' San Matthew

minn P. Martin MICALLEF OFM^{Cap}

IS - SEBA' PARTI

Wara li fil-harġa li għaddiet rajna kif San Matthew jiftaħ l-Evanggelju tiegħu bit-titli li jagħti lil Ġesù Kristu “bin David, bin Abraham”, u kif dawn huma akkumpanjati mill-ġeneoloġija, f’din il-harġa ser inkomplu nħarsu lejn aspett ieħor marbut ma’ Ġesù li nsibuh fl-ewwel paġni ta’ dan l-Evanggelju. Qed nirreferi għall-Isem, jew aħjar l-ismijiet li kellhom jiġu mogħtija lil Ġesù.

Skond Lq 1:31, hija Marija li kellha tagħti l-isem ta’ Ġesù lit-tarbija li tnisset fiha bil-qawwa ta’ l-Ispirtu s-Santu. L-isem tat-tarbija kien jingħata fiċ-ċerimonja taċ-ċirkuncizzjoni, li kienet issir tmint ijiem wara t-twelid (ara Lq 1:59). Iżda fl-Evanggelju ta’ San Matthew, it-tħabbira ta’ l-anġlu ma ssirx lil Marija, iżda lir-raġel tagħha, Ġużepi. L-anġlu jgħid lil Ġużepi: “*Hi se jkollha iben, u inti*

ssemlih ĠESÙ, għax hu jsalva l-poplu tiegħu minn dnubiethom” (Mt 1:21).

L-Isem “Ġesù” huwa t-traduzzjoni Griega mill-Ebrajk ta’ l-isem JEXUA, li huwa l-forma qasira ta’ Ġozwè. It-tifsira originali ta’ Ġozwè aktarx tfisser “Jaħweh jgħin.” Iżda l-isem kien marbut ma’ l-għeruq Lhudi ta’ “isalva” (js’) u interpretat bħala “Alla jsalva.” L-interpretazzjoni ta’ l-isem ta’ Ġesù, mela, hija marbuta mal-missjoni ta’ Ġesù fil-pjan ta’ Alla, jiġifieri, dik li jsalva “l-poplu tiegħu minn dnubiethom”, kif l-anġlu stess jispjega lil Ġużepi.

B’danakollu, San Matthew ma jispjegalniex f’dan il-waqt “kif” Ġesù kellu jsalva l-poplu tiegħu minn

dnubiethom. Biex inwieġbu għal din il-mistoqsija jkollna nistennew sa l-aħħar ta’ l-Evanggelju, eżattament fl-episodju ta’ l-aħħar ċena (Mt 26:17-35).

Din l-ikla kienet issir minn kull Lhudi bħala parti mill-festa ta’ l-Għid Lhudi biex ifakkru l-helsien ta’ missirijethom mill-jasar ta’ l-Eġittu. Waqt din l-ikla, Ġesù interrompa ċ-ċerimonja billi ħa l-hobz u l-inbid li kienu jintużaw, u tahom tifsira ġdida. Tajjeb li ngħidu hawnhekk, li r-rakkont ta’ din l-aħħar ċena f’San Matthew jaqbel hafna ma’ l-istess rakkont li nsibu f’Mk 14:12-31. Iżda San Matthew biddel xi affarijiet minn dak li sab f’San Mark, u dawn it-tibdilit jirriflettu l-interess speċifiku tiegħu. L-aktar ħaġa li lilna tinteressana hawnhekk hija ż-żieda tal-frazi li tingħad fuq il-barka tal-kalċi bl-inbid: “*għall-maħfra tad-dnubiet.*”

“*Imbagħad ħa l-kalċi f’idejha, radd il-ħajr, newlilhom il-kalċi u qal: ‘Ixorbu lkoll minnu, għax dan huwa demmi, id-demmi tal-Patt, LI JIXXERRED GHALL-KOTRA GHALL-MAHFRA TAD-DNUBIET’*” (Mt 26:28).

Dan it-tixrid tad-demmi kellu jsir mela “għall-maħfra tad-dnubiet.” U dan jerga’ jehodna lura għat-tħabbira ta’ l-anġlu lil Ġużepi, meta, wara li ta l-isem ta’ Ġesù lit-tarbija, spjegalu r-raġuni ‘l għaliex ta dan l-isem lit-tarbija: “u inti ssemlih Ġesù, GHAX hu jsalva l-poplu tiegħu minn dnubiethom” (1:21). Din il-maħfra tad-dnubiet kellha sseħħ billi Ġesù jxerred demmu fuq is-salib. Hemm mela qbil u kontinwazzjoni bejn il-bidu u t-tmiem tan-narrattiva ta’ San Matthew.



lċ-ċirkuncizzjoni ta' Ġesù. Pittura ta' Andrea Mantegna (1431-1506), Galleria Degli Uffizi, Firenze.



San Matthew minjatura Seklu 11. Bodleian Library, Oxford



Bit-tixrid ta' demmu, Ġesù kellu jwaqqaf "Patt" ġdid. Għalkemm il-kelma "ġdid" hawn ma tissemmix mill-Evanġelista San Matthew - għalkemm insibuha f'San Luqa 22:20 - din tfakkarna fil-Patt li kien sar fuq il-muntanja Sinaj. Fl-Eżodu 24:8, naqraw hekk: *"Mosè, imbagħad, ha d-demmu, hu u jroxx fuq il-poplu, qal: Hawn hu d-*

demmu tal-patt li l-Mulej għamel magħkom skond dan il-kliem kollu." Kif konna rajna aktar kmieni f'din is-serje ta' artikli, San Matthew joħloq paralleliżmu bejn Mosè u Ġesù. Bħalma Mosè kien daħħal lill-poplu f'Patt ma' Alla billi raxxax fuqhom id-demmu ta' l-animali, hekk issa Ġesù kien qed iwaqqaf Patt ġdid bit-tixrid ta' demmu stess, li kellu jwassal għall-maħfra tad-dnubiet.

S'issa mela rajna r-relazzjoni li hemm bejn l-espressjoni li nsibuha biss f'Mt 28:26 u l-interpretazzjoni ta' l-isem ta' Ġesù mogħtija mill-aᅅglu lil Ġużeppi f'1:21. Izda eżattament wara 1:21, l-Evanġelista Matthew, jagħtina isem ieħor li kellu jingħata lil Ġesù, jiġifieri, l-isem ta' "GHIMMANU-EL".

"Hi jkollha iben, u inti ssemmih Ġesù, għax hu jsalva l-poplu tiegħu minn dnubiethom. Dan kollu ġara biex isehħ dak li kien qal il-Mulej permezz tal-profeta, meta qal: 'Ara x-xebba tnissel u jkollha iben, u jsemmuh Għimmanu-El', li bi lsienna jfisser 'Alla magħna'" (1:21-23).

Mhumiex Marija jew Ġużeppi din id-darba li kellhom isemmu lil Ġesù Għimmanu-El, iżda t-test jtkellem fit-tielet persuna fil-plural "huma JSFMMUJH" Min huma dawn l-"huma" li kellhom jagħtu l-isem ta' "Għimmanu-El" lil Ġesù? Ma' l-ewwel daqqa t'għajn, is-sugġett tal-verb "isemmu" huwa "l-poplu tiegħu" li jissemma fil-vers ta' qabel, il-v.21, jiġifieri, dawk li Ġesù kellu jsalvahom minn dnubiethom, u li għalhekk kellhom jagħrfu wkoll li Alla hu issa preżenti fil-persuna ta' Ġesù, għaliex huwa Alla li jista' jahfer id-dnubiet.

Mela, jekk il-missjoni ta' Ġesù kienet li jsalva l-poplu tiegħu minn dnubiethom, dan juri wkoll li Ġesù hu tassew Alla! Alla hu "magħna" f'Ibnu Ġesù Kristu.

Il-frazi "il-poplu tiegħu" bil-Grieg, *ton laon autou* kienet tintuża għall-poplu ta' Alla, Izrael. Izda aħna nafu, li issa l-poplu l-ġdid ta' Alla ma kienx iffurmat biss mil-Lhud, imma mil-Lhud u l-Pagani, li flimkien jiffurmaw dak li San Matthew sejhilha "il-Knisja" (16:18). Dawk, mela, li kellhom isejħu lil Ġesù bħala l-Għimmanu-El, kienu dawk stess li kellhom jaċċettaw u jagħrfu min kien Ġesù u x'kien għamel. Ġesù hu tassew Alla fost il-poplu tiegħu li ġie sabiex isalva lill-poplu tiegħu mid-dnubiet tagħhom billi jxerred demmu fuq is-salib.

Il-profesija ta' Isaija, li tiġi kkwotata f'Mt 1:23, issa kienet qed issehħ tassew. Ġużeppi kellu jagħti l-isem ta' "Ġesù" lit-tarbija biex hekk Ġesù jidhol fil-linja ta' David, u għalhekk Ġesù jkun tassew jistħoqqqu jissejjaħ sa mill-bidunett ta' dan l-Evanġelju bħala "Bin David." Din hija l-importanza tal-persuna ta' Ġużeppi fin-narrattiva ta' l-Evanġelju. Kien bis-saħħa ta'

Ġużeppi - li San Matthew jagħtih importnaza kbira fir-rakkonti tat-twelid - li Ġesù seta' legalment jidhol jagħmel parti min-nisel ta' David.

Min-naħa l-oħra, iżda, fil-futur "il-poplu", li dan Ġesù kellu jsalvah minn dnubietu, kellhom jagħtu lil Ġesù l-isem ta' "Għimmanu-El", għaliex fih għarfu li "Alla kien magħna" tassew fis-sal-



Profeta. Minjatura tas-Seklu 15, Bibjoteka Braidense, Milan.

Fuq nett: San Pietru u l-Appostli. Minjatura. Bibjoteka Veskovill, Padova, Italja.

vazzjoni li ġab Ibnu Ġesù Kristu.

L-isem ta' "Ġesù", mela, mhuwiex sempliċiment formalità. Imma dan l-isem, li jissemma madwar 150 darba fl-Evanġelju ta' San Matthew, kull darba li jissemma jfakkarna fir-rabta tiegħu ma' l-isem "Għimmanu-El" u jurina li l-preżenza ta' dan l-isem fin-narrattiva tfisser salvazzjoni għal dawk kollha li jiltaqgħu miegħu u jsejħu dan l-isem. □

Hjiel storiku fuq il-Ġimgħa ta' Talb għall- Għaqda ta' l-Insara

minn Bro. Mario ATTARD OFMCap.



Il-Papa jmexxi Ċelebrazzjoni
Ekumenika tal-Kelma fil-Bazilika ta'
San Pawl (25/01/2001)

I-ġimgħa ta' talb għall-għaqda ta' l-Insara taf il-bidu tagħha fil-Knisja Anglikana, fl-1908 gewwa l-Istati Uniti ta' l-Amerika, fi Graymoor, Hudson Valley, New York. Għaxar snin qabel, fi Graymoor, Rev. Paul James Wattson, qassis Anglikan, flimkien ma' l-Anglikana Lurana Mary White, waqqfu l-kongregazzjonijiet religjużi Frangiskani hekk imsejha *The Society of the Atonement*. Wattson ħabrek kemm felaħ għall-għaqda bejn il-Knisja Anglikana u l-Knisja Kattolika Rumana. Tajjeb wiehed jgħid li Wattson saħaq fuq ir-rwol tal-papat fl-għaqda ta' l-Insara.

Numru żgħir ta' Anglikani ħaddnu l-ħolma ta' Rev. Wattson. Wiehed minnhom ma kien ħadd għajr Rev. Spencer Jones, ir-rettur tal-Knisja Anglikana, kif ukoll kittieb mill-aqwa fil-qasam kateketiku. Fl-1907, Jones issuġgerixxa lil Wattson li nhar il-festa ta' San Pietru kellu jinżamm bħala jum ta' talb mad-dinja kollha għall-għaqda ta' l-Insara. Filwaqt li l-idea għoġbot lil Wattson mhux ftit, dan ta' l-aħħar ħareġ bis-suġġeriment li l-“Ġimgħa għall-għaqda tal-Knisja” kellha tinżamm mill-festa tal-Katedra ta' Pietru (f'dak iż-żmien kienet tiġi ċelebrata fit-18 ta' Jannar) u tispicċa fil-festa tal-Konverżjoni ta' San Pawl (25 ta' Jannar).

“Il-Ġimgħa għall-għaqda tal-Knisja”, li nżammet għall-ewwel darba fl-1908, giet aktar tard imsejha minn Rev. Wattson bħala “L-Ottava għall-għaqda tal-Knisja”, minħabba l-fatt li kien hemm tmint ijiem bejn iż-żewġ festi. Is-sena ta' wara, l-Aħwa tas-*Society of*

the Atonement ġew milqugħa fil-Knisja Kattolika Rumana. Parti mill-appostolat tagħhom, li hu t-talb u l-qadi għat-twertiq tat-talba ta' Ġesù “li jkunu lkoll haġa waħda”, il-patrijiet u s-sorijiet tas-*Society of the Atonement* issoktaw ixerrdu l-Ottava għall-għaqda tal-Knisja. Sadanittant, il-moviment “Fidi u Ordni” wera mhux biss interess fit-talb Nisrani flimkien għall-għaqda iżda saħansitra fl-1926 ippubblika “Suġġerimenti għall-Ottava ta' Talb għall-Għaqda ta' l-Insara”, fejn kien issuġġerixxa li iktar Knejjes Insara jitolbu flimkien għall-għaqda. Fis-snin tletin, Wattson biddel l-isem “L-Ottava għall-Għaqda tal-Knisja” għal “L-Ottava mal-Katedra (siġġu) ta' l-Għaqda”, fejn saħaq ħafna r-rwol tal-papat fl-għaqda tal-Knejjes Insara. Fl-1935, Abbe Paul Coutrier, qassis Kattoliku Franciż, mexxa 'l quddiem “Ġimgħa Dinjija ta' Talb għall-Għaqda ta' l-Insara” li matulha l-Insara jitolbu flimkien “għall-għaqda li Kristu jrid bil-mezzi li Hu jrid”. Talb Nisrani flimkien għall-għaqda ssokta jikber gmielu mad-dinja kollha.

Mal-Konċilju Vatikan it-Tieni, 1962-1965, numru sabiħ ta' Kattoliċi Rumani ssieħbu ma' huthom l-Insara l-oħra biex f' Jannar ta' kull sena jitolbu flimkien għall-għaqda. Id-Digriet tal-Konċilju fuq l-Ekumeniżmu, *Unitatis Redintegratio*, li ġie ippromulgat fl-1964, sejjah it-talb bħala r-ruħ tal-moviment ekumeniku, filwaqt li fl-isless hin inkun agixxa l-lħaris ta' dak li llum huwa magħruf bħala l-Ġimgħa ta' Talb għall-Għaqda ta' l-Insara. Fl-1966, il-kummissjoni “Fidi u Ordni” tal-

Kunsill Dinji tal-Knejjes (*World Council of Churches*) u s-Segretarjat tal-Vatikan għall-Promozzjoni ta' l-Għaqda ta' l-Insara bdew jaħdmu flimkien għal test wieħed u internazzjonali li kellu jintuża ma' l-erbat irjieħ tad-dinja. Nghidu ahna, fl-Istati Uniti sa mill-1968, dawn it-testi internazzjonali, li huma msejsa fuq temi proposti minn gruppi ekumeniċi madwar id-dinja, ġew żviluppatti, adattati u ppublikati għall-użu mill-*Graymoor Ecumenical & Interreligious Institute* ta' l-imsemmija *Society of the Atonement*. Biex jgħin f'din l-inizjattiva, il-*Graymoor Ecumenical & Interreligious Institute* jistieden kontribuzzjonijiet minn ekumenisti (studjużi-haddiema fl-ekumeniżmu) u kapijiet ta' Knejjes fl-Amerika.

Ta' kull sena, it-tema u t-testi għall-Ġimgħa ta' talb għall-Għaqda ta' l-Insara huma mhejjija minn grupp internazzjonali li l-membri tiegħu huma maħtura mill-



kummissjoni "Fidi u Ordni" tal-Kunsill Dinji tal-Knejjes, kif ukoll mill-Kunsill Pontifiċju għall-Promozzjoni ta' l-Għaqda ta' l-Insara. Għal din is-sena, jiġifieri 2001, dan il-grupp beda minn *drafts* li ġew imhejjija minn grupp ekumeniku fir-Rumanija. Sa mill-1948, l-Insara ngabru flimkien f'din l-art biex jitolbu għall-għaqda, filwaqt li fl 1964 iċċelebraw il-Ġimgħa ta' Talb għall-Għaqda ta' l-Insara.

Għal din is-sena, iċ-ċelebrazzjoni tal-Ġimgħa ta' Talb għall-Għaqda ta' l-Insara, il-grupp ekumeniku ha il-kliem ta' Ġesù, "Jiena it-triq, is-sewwa u l-ħajja", mill-Evangeliu skond skond Ġwanni. Dawn il-kelmiet ġew imtennija għal bosta drabi matul it-tmint ijiem ta' talb għall-għaqda. □

MEDITAZZJONI

minn P. Charles Delia SJ

"Tela' l-gholja u sejjah lil dawk li ried hu, u marru ghandu" (Mk 3, 13)

Hemm fuq il-gholja, qrib Jaħweh, Missierek u f'ismu, sejjah lil dawk il-ftit li ridt, u għax ridt int!

Semgħuk u qalbhom bħal hebrithom, Donnhom ħassew x'jiġbidhom lej, Ġesù, - Imgħallem li saħhart lill-ħafna nies, li "ħlejt" ħajtek għall-imwarrbin, għall-fqar u għan-neqsin.

I i ma hedejt qatt issabhar, tfejjaq, thenn, Biex hekk issir il-bniedem ta' l-oħrajn -

Minkejja l-ħsejjes l-oħra madwarhom, Widnejhom misnuna semgħu s-sejħa dawk il-ftit U tqanqlu, kull wieħed għalih, u lkoll flimkien, Mislutin minn fost il-ħafna, "Magħżulin"

Li għandek kien hemm dik ix-xi haġa Li dejjem fittxew u dejjem xtaqu, - għax għandek hemm il-milja tal-ħajja U għandek biss id-dawl, is-sliem, il-hena - Li xortihom bħal kienet marbuta ma' tiegħek, U ġew, kull wieħed għalih u lkoll flimkien Għax lilhom u lilhom biss għażilt, Ġesù, biex ikunu miegħek, U miegħek, mill-qrib, jifirhu u jibku. Hekk u hekk biss, Mulej, stajt dak inhar u illum (ukoll)

"Tagħmilhom tnax u tibgħathom ixandru l-Bxara".




SAN FRANGISK FL-ARTI

Monumenti u Statwi

IS-SEBA' PARTI

minn P. Martin MICALLET OFM^{Cap}

Ser inkomplu din is-serje billi f'din il-harġa ser nipprezentaw xi monumenti u statwi moderni li nsibu mifruxin f'pajjiži differenti, liema monumenti huwa xhieda tad-devozzjoni kbira lejn San Franġisk imxerrda f'ħafna pajjiži fi żminijiet differenti.



1. Xogħol ta' l-iskultur P. A. Martini huwa dak li nsibu f'Kafarnahum, ġewwa l-Iżrael, hdejn id-dar tal-Frangiskani li jieħdu hsieb dan il-post għażiż li fih hemm dik li t-tradizzjoni għarfet bhala d-dar ta' San Pietru. Il-monument, li hu skultura fil-bronż, juri lil San Franġisk b'idejh il-fuq ifaħħar 'l Alla għall-holqien sabiħ tiegħu.

2. Dan il-monument jinsab f'Cagliari ġewwa l-gżira ta' Sardenja. Din hija skultura fil-bronż, maħduma mill-istess skultur. Dan il-monument ifakkar lill-Qaddis t'Assisi, patron ta' l-ekoloġija, b'idejh miftuħin lejn is-sema u lejn l-art biex juri l-imħabba kbira li huwa kellu lejn il-holqien kollu.




3. Statwa oħra tal-bronż hija dik li tinsab fil-Mużew Franġiskan li hemm fill-Kulleġġ Internazzjonali tal-Frangiskani Kapuċċini f'Ruma. L-istatwa turi lill-qaddis t'Assisi għarkub-tjeh f'atteġġament ta' talb u ta' smiġh għar-rieda tal-Mulej. Fuq wara, fuq il-ħġieg, hemm episdoji mill-ħajja tal-qaddis.

4. Fis-Santwarju Franġiskan → ta' Poggio Bustone-Rieti, fl-Italja, insibu dan il-monument modern xogħol ta' Luciano Ronchi. Il-monument ifakkar il-ġrajja ta' meta San Franġisk għannaq miegħu l-lebbriż, mument importanti fil-hajja ta' dan il-qaddis li dewwiblu qalbu bi mħabba għall-bniedem batut, kif jistqarr hu stess fit-Testment tiegħu.



← 5. Monument modern tal-bronż huwa dak li nsibu hdejn il-knisja tal-Kapuċċini ġewwa Wraclawiu, fil-Polonja (*xel-lug*). L-istatwa turi lil San Franġisk b'idejeh 'il fuq, b'simboli tal-ħolqien.



6. Monument iehor → modern ta' San Franġisk huwa dak li nsibu fi Frankfurt, il-Ġermanja. Din l-iskultura hija xogħol ta' B. Klein-hans, u tirrap-reżenta lill-Fqajjar t'Assisi mdawwar bl-għasafar li tant kien iħobb.



↑ 7. Monument originali ta' San Franġisk huwa dak li nsibu fuq l-isptar li hemm ġewwa San Giovanni Rotondo fl-Italja. Dan l-isptar, jew ahjar kif inhuwa magħruf, "*Casa Sollievo della Sofferenza*" ġie mwaqqaf mill-Beatu Piju, eżattament qrib il-kunvent li fih għadda hafna mis-snin tal-hajja tiegħu. L-istatwa turi lil San Franġisk b'idejeh miftuħin imdawwar bl-għasafar.


Jiktbilna Fr. Philip Cutajar

Għażiż Fr. Joe,

Nirringrazzjak ta' l-aħħar e-mail tiegħek. Hadt ferm gost nisma' b'ahbarek. Jiena ninsab ferm kuntent, u jalla oħrajn minn Malta jinghaqdu miegħi f'din il-missjoni tant interessanti.

Nixtieq insellem lill-ħbieb u l-benefatturi tal-missjoni kif ukoll lill-*helpers* li hemm jaħdmu miegħek fl-Uffiċċju Missjunarju. Jiena sikwit niftakar fikom, u ta' kuljum nitlob għalikom, kif nemmen li intom ilkoll qed tagħmlu miegħi. Il-missjunarju, aktar minn għajnuna materjali, li hija meħtieġa ħafna, jenhtieg' wisq iżjed l-appoġġ spiritwali tat-talb tal-Knisja ... tal-komunitajiet ta' fidi li jemmnu fil-ħtieġa ta' l-evanġelizzazzjoni, u għalhekk jitolbu għall-aġenti tagħha, speċjalment għall-missjunarji. Ix-xogħol missjunarju huwa nobbli, huwa sabiħ, huwa ferm *fulfilling*, jagħtik ħafna sodisfazzjoni u orizzonti ġodda tal-ħajja li jkomplu jkabbruk mhux biss spiritwalment imma wkoll umanament ... però huwa impenn li fih l-iebes tiegħu, id-diffikultajiet, l-isfidi li l-missjunarju jiltaqa' magħhom u li ħafna drabi jhossu impotenti quddiemhom għax ma jkun jista' jagħmel xejn sabiex isolvi l-ħafna problemi ta' nies fqar, batuti u neqsin minn ħafna affarijiet essenzjali u li aħna neħduhom *for granted*. Għalhekk, huwa f'dawn il-mument li jitikrabb għall-appoġġ spiritwali tat-talb tagħkom.

Bħalissa għandi proġett li qed naħseb biex nibdieh qabel ma ninzel Malta. Ser niftaħ "skola tal-ħjata" bil-ghan li ngħallem lit-tfal bniet, tfajliet u nisa adulti jħitu u jagħmlu xi rakmu. Diġà għandi grupp ta' nisa li sejrjn jgħinuni bħala għalliema tal-ħjata. Li jonqosni huwa li nixtri l-makni tal-ħjata u l-materjal meħtieġ. Nixtieq li nibda dan il-proġett



qabel ma ninzel Malta, halli niġbru lit-tfajliet matul ix-xahrejn tal-vaganzi mill-iskola. B'dan il-proġett inkun qed nagħmel dak li l-proverbju Ċiniż jgħid: "Lil fqir aħjar tagħtih qasba u tghallmu jstad milli tagħtih huta biex jiekol". Huwa proġett li bih ngħin lit-tfal bniet, tfajliet u nisa sabiex ikunu jistgħu jaqilgħu xi haġa għall-ħajja ta' kuljum permezz tal-ħjata ... jew almenu jitghallmu jħitu l-ħwejjeg' tagħhom huma, u b'hekk jiffrankaw il-flus.

Qaluli li ż-żjara tal-Papa kienet suċċess akbar minn ta' 11-il sena ilu. In-nies ikkoperaw aktar u kien hemm aktar organizzazzjoni. Jista' jkun li t-tliet beatifikazzjonijiet ġibdu ħafna nies ... jista' jkun ukoll, u jekk inhu hekk ikun imfahħar Alla, li kien hemm zieda ta' aktar nies għax il-maturità nisranija fil-Maltin kibret.

Bħalissa fid-djocesi ta' hawn qed issir ri-organizzazzjoni, u l-Isqof sejjahli sabiex inkun fuq il-kummissjoni ta' din ir-ri-organizzazzjoni. Jiena qed nagħmel mill-aħjar li nista'. Minbarra l-parroċċa, li fiha diġà ħafna xogħol, għandi r-responsabbiltà tal-morda tad-Djocesi. Dan ix-xogħol huwa ferm mifrux għax, minbarra l-kuntatt kontinwu li għandna ma' 4,000 marid, li 50 minnhom huma morda bl-*aids*, jiena responsabbli ta' 150 Ministru ta' l-Ewkaristija, ta' 254 li



jmorru jżuru lill-morda (*Visitadores de los Enfermos*) u ta' 250 haddiem nistrani fil-isptarijiet, djar ta' l-anzjani u sanatorji (*Trabajadores de la Salud*) li l-maġġoranza tagħhom huma tobba. Huma tliet kategoriji ta' nies li jaqgħu taht ir-responsabbiltà tal-*Pastoral Asistencial de la Salud (P.A.S.)* li tagħha jiena responsabbli. Tista' timmaġina kemm ix-xogħol huwa mifruż, delikat u impenjattiv. Qed inpoġġi fil-prattika dak li tgħallimt mill-kors tas-CPE li għamilt f'San Francisco, California, sentejn ilu. Min jiġi hawnhekk żgur li jsib kamp



vast ta' hidma pastorali. Biżżejjed ngħidlek li fil-preżent id-Djoċesi, minn 34 parroċċa għandha 12-il parroċċa mingħajr kappillan. Dan minbarra l-*mission stations* li kull parroċċa għandha magħha. Per eżempju jiena fil-parroċċa tiegħi għandna tliet *mission stations* fejn għandi katekisti li jmorru jgħallmu kull ġimgħa, u jiena mmur inqarar u nqaddes kull ħmistax-il ġurnata jew kull xahar. Minbarra dan, kull nhar ta' Hadd, wara li nispiċċa mix-xogħol fil-parroċċa tiegħi, qed immur inqarar u nqaddes f'parroċċa oħra, j isimha Baez, iddedikata lill-Madonna ta' Fatima, u li tinsab 40 kilometru 'il bogħod. Id-diffikultajiet ikomplu jikbru meta xi saċerdot jimrad jew imur pajjiżu għall-vaganzi.

Għall-aħħar ta' Mejju sejr in norganizzaw Ġimgħa Marjana. Is-sena li għaddiet konna għamilnieha u ħalliet ħafna frott spiritwali u pastorali. Kien għalhekk li l-Kunsill

Pastorali Parrokkjali ddeċieda li jirrepeti din l-esperjenza għall-ġid tal-parroċċa. Fl-aħħar jumejn ser inġibu fil-parroċċa l-istatwa tal-Madonna tal-Karità li hija Patruna ta' Kuba, u għandu jiġi wkoll l-Isqof sabiex jiċċelebra l-quddies.

Jiena qed nippjana li nkun Malta għal nofs Awissu. Ma nistax niġi qabel minħabba l-volum ta' xogħol li rrid inwettag sa l-aħħar ta' Lulju. Proprju bejn is-26 u d-29 ta' Lulju, fil-Parroċċa tiġi ċċebrata l-festa tal-Patruna: Santa Ana. Hija haġa xierqa li

nibqa' mal-merħla għall-ġranet tal-festa. Dak in-nhar ukoll fil-parroċċa niċċelebraw il-Grizma ta' l-Isqof u għal din is-sena għandi grupp numeruż, kemm ta' adolexxenti (hawnhekk il-Grizma ma tinghatax jekk mhux meta jkollhom 14-il sena) kif ukoll ta' adulti li rritornaw fil-Knisja. Fil-festa patronali hdejn Malta ma naghmlu xejn speċjali ... però fis-semplicità tal-festa li niċċelebraw jiena nieħu gost u jkoll sodisfazzjon spiritwali u pastorali kbir ħafna. Il-festi li naghmlu, kollox isir fil-knisja għax m'għandna l-ebda permess li naghmlu xi haġa barra l-bieb tal-knisja. Minn banda aħjar, ħalli b'hekk inkunu nistgħu nikkoncentraw fuq dak li huwa essenzjali għall-ħajja nistranija tagħna.

Inselli għal kulhadd.

Il-Mulej jagħtikom is-sliem!

CORPUS CHRISTI F'KUBA WARA 42 SENA

Nhar il-festa ta' *Corpus Christi* bhala djoċesi kellna esperjenza sabiħa. Wara 42 sena, fejn fihom qatt ma stajna norganizzaw l-aktar purċissjoni essenzjali tal-fidi tagħna, il-gvern ta' Fidil Castro tana l-permess sabiex naghmlu l-purċissjoni bis-Sagrament. Ingħaqadna bhala Djoċesi, speċjalment il-ħames parroċċi li niffurmaw iċ-ċentru tal-belt kapitali tad-Djoċesi. Bdejna b'quddies fi knisja ċentrali mmexxija mill-isqof Arturo González Amador. Wara l-quddies ħriġna bil-purċissjoni sal-Katidral; purċissjoni li damet slegħa u nofs. In-nies ġew bi ħġarhom, b'levozzjoni u fidi kbira, dixiplina enormi, organizzazzjoni eċċellenti. Hekk kif l-isqof hareġ bis-sagrament mill-bieb tal-knisja in-nies infexxew f'ċapċipa spontanja ta' ferħ. Uħud min-nies deħru bid-dmugħ f'għajnejhom. Ġesù Ewkaristija hareġ wara ripressjoni ta' 42 sena fit-toroq ta' Santa Clara sabiex ibierek it-toroq, il-familji, il-postijiet tax-xogħol u lill kull

bniedem ta' rieda tajba. Kienet esperjenza pastorali u spiritwali ferm qawwija. Kienet manifestazzjoni pubblika ta' fidi u mħabba lejn il-misteru ċentrali tal-ħajja u tar-religjon tagħna. Kienet turija li, għalkemm fl-imġhoddi r-ripressjoni kienet kbira, ostili u twila, madanakollu l-fidi għadha hemm, għada ħajja fil-qlub tal-Kattolici Kubani, mhux biss anzjani imma wkoll f'numru kbir ta' żgħażaġh u adulti, ta' kull sess u razza li hawn fil-pajjiż; anzi qed tikber, timmatura u tinferex. Hawnhekk tasal biex tifhem tassew x'valur fihom purċissjonijiet bħal dawn f'pajjiż lejn m'hemmx il-permess li jsiru. Imma issa, wara aktar minn 40 sena ta' kontroll assolut, il-gvern qed iċċedi xi ffit, għalkemm għad jonqos ħafna. Dawn għalina, bhala missjunarji, huma mument li jagħtuna nifs, sodisfazzjoni spiritwali enormi, kuraġġ ħalli ma naqtgħux qalbna u tama għall-gejjieni aħjar, tama ta' "art ġdida u smewwiet ġodda" fil-pajjiż ta' Kuba u fost il-poplu tiegħu. □

Tentazzjonijiet fuq l-Isterilizzazzjoni

Father,

Jiena mara miżżewġa li għandi fuq il-hamsinijiet. Dan l-aħħar htiiegħi nagħmel operazzjoni komuni hafna fostna n-nisa.

Qgħadt għall-isterilizzazzjoni minhabba raġunijiet ta' saħħa. L-operazzjoni rnexxiet mija fil-mija. Iżda issa qiegħda ninnota affarijiet ġodda fija. Fejn qabel ma kontx naf x'inhuma ċerti tentazzjonijiet, issa bdejt mhux biss inħosshom imma ngarrabhom b'mod u manjiera qawwjin hafna. Din il-ħaġa qiegħda tikkonfondini u tbeżżagħni. Irrid nibqa' subgħajja dritt ma' Alla u ma' żewġi. Tista' ddawwalni fuq din is-sitwazzjoni ġdida tiegħi?



Fil-ħajja hemm hafna affarijiet li, malli mmissu magħhom, ma jhallunex l-istess. Fost dawn ta' min isemmi l-mard. Mal-mard indaħħal ukoll l-operazzjonijiet. Dawn jibdluna mill-qiegħnett mhux biss fiżikament u psikoloġikament imma anki spiritwalment.

Inti semmejt x'effetti sesswali bdejt thoss malli għaddejt mill-operazzjoni ta' l-isterilizzazzjoni. Dan huwa naturali kemm jista' jkun, għalkemm mhux kull mara li tagħmel l-istess operazzjoni bilfors jiġrilha dak li beda jiġri lilek b'mod ġdid u qawwi.

Fil-bniedem hemm organi sesswali primarji u oħrajn sekondarji. L-operazzjoni li għaddejt minnha inti kellha x'taqsam ma' l-ewwel kategorija ta' membri sesswali. Il-ġuf jingħadd ma' dik il-klassi ta' organi. Jista' jiġri li, malli organu sesswali partikulari jitnehħa mill-ġisem, l-istint sesswali jista' jiddgħajef u jispicča għal kollox jew, bil-maqlub, jista' jqum waħda sew fuq tiegħu u jieħu sfumaturi ġodda b'reazzjoni għal dak li jkun inqata' darba għal dejjem mill-organiżmu uman. Il-fiżiku kapaċi jagħmel dawn l-iskerzi ta' taqlib sesswali, meta jsib ruħu m'caħħad minn dak li hu tiegħu.

Barra minn hekk, il-*libido* (ġibda sesswali) fil-mara tista' tikkarga minhabba l-menopawsa u l-probabbiltà li tkun qed tieħu l-HRT (ormoni masikili u femminili).

Kull ċirkustanza ġdida li tiġi fuqna tbeżżagħna. Madanakollu m'għandekx għaliex tikkonfondi u tibża'. Dak li l-fiżiku ma jihux bis-sewwa kapaċi jieħdu bid-dnewwa. Il-fiżiku, speċjalment taħt l-aspett sesswali, joqmos kontra ċerti interventi kirurġiċi. Dan jirriżulta f'tentazzjonijiet ta' natura sesswali, ġaladarba hdan il-mara huwa marbut

intimament mal-ħajja sesswali tagħha. Il-ġibdiet sesswali ġodda li qiegħda thoss ta' spiss u b'mod qawwi tibqa' thosshom, sakemm il-fiżiku tiegħek jidra bil-mod il-mod din is-sitwazzjoni ġdida.

Maż-żmien tara kif terġa' tibda thossok aħjar, fis-sens li terġa' tikseb ċertu ekwilibrju sesswali, għalkemm, forsi, mhux daqskemm kont tgawdi qabel. Għalhekk hu f'tit paċenza bik innifsek, sa ma l-affarijiet jerġgħu jiġu kważi għan-normal.

F'din is-sitwazzjoni li sibt ruħek fiha m'għandekx għaliex toqgħod tibza' li se toffendi 'l Alla jew li se tisfa infidila lejn ir-raġel tiegħek minhabba dak li qiegħda thoss. Fl-aħħar mill-aħħar, 'l Alla rridu nħobbuh fil-vokazzjoni tagħna mhux minkejja t-tentazzjonijiet imma bis-saħħa tat-tentazzjoni. Meta żżurna t-tentazzjoni u nirbhu, hawnhekk l-iżjed li nuru biċ-ċar li nħobbuh lill-Mulej. Hekk ukoll lir-raġel trid turi li thobbu tassew mhux meta ma jkollokx tentazzjonijiet, imma meta jkollok it-tigrib u tirbhu għall-imhabba tiegħu.

Fil-ħajja m'ahniex bħal hut ta' l-akwarju, dejjem ngħumu f'ilma kalm. Ir-realtà tal-ħajja tgħidilna li f'ċerti ċirkustanzi rridu nħabbtu wiċċna mal-maltemp u ma' l-irwiefen tal-passjonijiet. Din hija l-kundizzjoni umana tagħna lkoll, li tkompli tikkumplikar ruħha minhabba ċerti raġunijiet li m'għandniex kontroll fuqhom. Minhabba f'hekk, irridu nkunu dejjem għassa fuqna nfusna u ppreparati spiritwalment (talb, sacramenti, kontroll tas-sensi interni u esterni tagħna ...) halli, jekk jinqala' xi ħaġa minn taħt irriħ, inkunu diġà mħejjija b'garanzija li se nirbhuha żgur.

Naħseb li dawwaltek b'dak li għidtlek, u serraħtlek rasek fil-fixla li tinsab fiha. □

Ġdid u attwali dejjem

minn P. Frans ABELA GIUSTI OFMCap.

L-EWWEL PARTI

F'kitba ta' qabel din, lil San Franġisk sejjaħnielu 'bniedem ġdid'. Ġdid jew mibdul mhux fis-sens ta' bniedem liebes xikk għal okkażjoni speċjali li malli tispicċa jxidd fuqu hwejjeġ ordinarji, imma ġdid fis-sens li mibdul darba jibqa' dejjem hekk, u allura dejjem attwali. Ismu, il-konverżjoni tiegħu u l-apparenza tiegħu huma l-prova ta' dan. Ibda minn ismu Ġwanni, mogħti lilu minn ommu, mibdul f'dak ta' Franġisku b'ordni ta' missieru, kien providenzjali, fl-użu ta' l-aġġettiv flok nom li bih xterdet b'heffa ma' kullimkien il-fama tiegħu. Il-konverżjoni tiegħu f'età ta' ħamsa u għoxrin sena, li għall-ewwel qanqlet ħafna stmerrija, bdiet bil-mod il-mod tinbidel f'ammirazzjoni u konsegwentement bdew iqisuh bi bniedem imġedded. Meta ġie wiċċ imb'wiċċ mas-sultan ta' l-Eġittu, li kien kontra l-Insara, dan baqa' mbellah għax ra fih bniedem differenti għal kollox mill-oħrajn. Dan l-effett bomba, li l-personalità ta' Franġisku dejjem qanqlet, tispjega l-attwalità tal-figura tiegħu anke għalina illum li niħabtu biex insibu tarf ta' ħafna kobob imħabbla bla ma nqisu xejn stili ta' ħajja li fl-imġhoddi taw soluzzjoni sodisfacenti għal problemi li kienu jidhru sqaqien li ma jinfdux. Insemmgħu gabra ta' problemi ta' illum u nippruvaw inħolluhom bl-ghodda jew *skills* li joffrilna Franġisku, u hekk nibdew nindunaw bl-attwalità tal-messagg tiegħu.

Htieġa ta' Nies Xhieda

Ftit sar jolqotna l-kliem u l-appelli li jsiru minn ċerti nies. Dak li jinfluwenzana u li jixprunana l-iżjed biex niċċaqalqu huma l-fatti. Il-Knisja twissina: "Il-bniedem



San Franġisk ta' Assisi


ta' illum għandu fiduċja iżjed f'nies xhieda milli fl-imġhallmin, u jagħti piż iżjed lill-esperjenza milli lid-duttrina, iżjed lill-fatti milli lit-teoriji" (*Redemptoris Missio* 49). San Franġisk kien iħobb jgħid: "Il-bniedem juri xi jsarraf minn għemilu" (*Leggenda Perugina*). Hu kien bniedem li jppersonifika d-differenza li tgħaddi bejn min jgħallem u min jagħmel. Meta darba ħassu mħawwad minn tentazzjoni fitta, hu talab lil Alla x'kien hemm moħbi warajha, u skopra li kien hemm xi mumentu qosra li fihom hu ma kienx qed ikun mudell perfett għal hutu (*Mera ta' Perfezzjoni*).

Tmexxija flok Hakma

Il-bniedem ta' illum tajjar minn fuqu ix-xekel tal-ħakma u mar fl-estrem l-ieħor li bih donnu ma jrid jirrispetta l-ebda awtorità. Dan l-estremiżmu jista' jitfejjaq bi tmexxija għaqlija. Il-Konċilju Vatikan II jgħidilna: "Qed nassistu għal umaniżmu ġdid li fih il-bniedem l-iżjed li juri min hu, hu fit-tħaddim ta' responsabbiltà korretta lejn hutu" (*Gaudium et Spes* 54).

San Franġisk, lil wieħed mill-aħwa li ssuġġerielu li hemm bżonn li jkun aktar aħrax ma' certi sudditi, wieġeb: "It-tmexxija ta' hutu, min-naħa tiegħi, hi waħda spiritwali, dik li nieqaf lill-vizzji u nikkoreġihom. Jekk ma jrnexxilix bil-kelma t-tajba u bl-eżempju, mhux ser ninbidel f'bojja biex naħqar lill-ħatjin, kif jagħmlu l-gvernaturi ta' din id-dinja" (*Leggenda Perugina*).

Jeżisti xi eżempju ta' bniedem mgħobbi bir-responsabbiltà li ma weggax lil ta' tahtu bil-mod kif mexxiehom aqwa minn Franġisku? □



Il-Buffi u Aħna...

(Siltiet mid-Diskors tal-President tal-Gi.Fra f'jum l-inawgurazzjoni tal-website nhar it-2 ta' Lulju 2001)

Fix-xeni kollha li jitwettqu fiċ-ċirku hemm hliet kbar, imma donnu li l-istorja vera u reali, hi dik li jgħidu l-buffi.

Il-buffi mhumiex fiċ-ċentru tal-ġrajjet li jseħħu fiċ-ċirku. Infatti jidhru bejn xena u oħra, jidhru b'libies wiesa' u kollhom kuluri, jiġru u jaqgħu u jirnexxilhom jdaħħkuna mill-ġdid wara t-tensjoni li jkunu holqu l-eroj li nkunu ammirajna qabel. Il-buffi donnhom nies li qatt ma jgħibuha żewġ, dejjem qishom ser jaqgħu, u jagħmlu ħafna affarijiet bil-maqlub. Għalihom inħossu aktar simpatija milli ammirazzjoni. Iktar milli nistagħġbu nħossuna nifhmuhom u, minflok b'tensjoni, inwieġbu għalihom bi tbsisima. Għal ta' qabilhom ngħidu: "Kif jirnexxilhom", imma għall-buffi ngħidu: "Dawn bħalna". U allura dawn il-buffi jfakkruna fina lkoll li, minkejja l-waqgħat, il-bluhat u l-esperjenzi kollha tagħna, hemm dejjem qawwa ġdida biex nerġġhu nqumu u ngħixu esperjenzi ġodda.


Aħna ż-żgħażaġħ tal-Gifra qed niċċelebraw xi haġa importanti; sempliċi fil-mod kif qed nagħmluha imma kbira fis-sustanza. Meta fil-kunsill konna qed naħsbu kif ser niġu aktar viċin ta' żgħażaġħ oħrajn u magħhom naqsmu dak li nagħmlu, mal-ewwel kienet nibtet l-idea li nagħmlu *web page* fuq il-grupp tagħna. Tlabna lil James Mallia u Ruth Delia jidhru għal din il-biċċa xogħol, li ma kinitx faċli, u huma aċċettaw minn qalbhom, u llum, għall-grazzja ta' Alla, din il-holma saret realtà. James u Ruth tawna biċċa xogħol ta' klassi u eċċellenti.

Din il-laqqha hija importanti għax fiha ħafna ġesti; żgur tnejn prinċipali. L-ewwel, huma ġesti ta' memorja ta' passat, li lejn nistgħu nħarsu biex fih naqraw kuraġġ, determinazzjoni, impenn, fedeltà, diffikultajiet, qawwa biex dawn jintrebħu, sagrificcju u bosta persuni li lbieraħ u llum għaddew miċ-Ċentru tagħna u ħadu posthom tajjeb fil-hajja. Hawn nixtieq b'mod partikolari nsellem lil oħtna Claire, illum Sr. Claire Agnes, soru Klarissa tal-Klawsura, li kienet membru ħaj fiċ-Ċentru tagħna.

It-tieni ġest, u f'dan importanti li wkoll ikollna u nuru apprezzament ta' xulxin u lejn xulxin, huwa ġest ta' impenn ġdid biex inkomplu nsaħħu t-tajjeb tagħna, biex nibqgħu fidili lejn l-impenn tagħna, u biex inkomplu nirriskjaw, noħolmu, niġġeddu, nivvintaw u niċċelebraw waqt li nibqgħu magħqudin flimkien.

Mill-qalb dan hu l-awgurju tiegħi, li nistgħu nkunu f'it buffi:

- buffi bħala membri tal-kunsill, għax quddiem ir-responsabbiltà faċli naqtgħu qalbna, u allura tajjeb li din ir-realtà nidħkulha, konvinti li l-Mulej se jkun magħna.



Anthony Fitzpatrick, President tal-Gi.Fra. waqt id-diskors tiegħu.

• buffi għax għalkemm dawn jidhru li huma diletanti f'xogħolhom, fil-verità jkunu nies li huma vera professjonali, fis-sens li dak li se ngħaddu lil haddiehor rridu nkunu konvinti minnu l-ewwel ahna stess u mhejjija tajjeb fih.

• Buffi għax nistghu nitkellmu fuq affarijiet profondi anki jekk jidhku bina. Affarijiet bħal li tkun sinċier, onest, twajjeb, vera miegħek innifsek, tafda li Alla qed imexxi l-istorja tiegħek u dik ta' madwarek, thobb, tinvesti f'relazzonijiet, taħfer, titthabat għal haddiehor, tiddefendi lil dawk li huma bla lehen, tara l-affarijiet sempliċiment kif inhuma, u l-bqija. Ikun hemm vera min jidhāk bina, imma jkun hemm ukoll dawk li anki jekk jidhku, f'qalbhom f'xi hin, jifhmu.

U kull darba li xi hadd jaħseb u jsir konxju fuq it-teżori u l-veritajiet kbar li l-hajja fiha, u jerga' jsib il-qawwa biex ikompli jgħix, dak il-hin inkunu qed nagħmlu storja. Storja li ma zsbihx fi ktieb jew libbrawsjaħa fl-internet, forsi għaliha tbatu wkoll, imma hi storja sabiħa; bħall-istorja qasira taċ-Ċentru tagħna li qed noħorġuha fil-beraħ biex niftakru, nagħmlu kuraġġ u niċċelebraw għax min jaf kemm-il darba seħhet, qed isseħh u għad tibqa' sseħh.

Fl-aħħar u mill-ġdid il-buffi li donnhom mhumix l-attrazzjoni prinċipali taċ-ċirku. Mhux importanti min jidher l-aktar, min iżomm il-bandiera. L-importanti hu li fil-hidma u l-hajja tagħna nkunu qaddejja. Jalla l-atturi vera jibqgħu l-hidmiet tagħna, tibqa' l-għaqda ta' bejnietna, dawk li jiġu jkellmuna, dawk li mmorru nżuru, dawk li jiġu jaraw xi skop għandna u għalfejn kull nhar ta' Tnejn u Hamis niltaqgħu hawn. Ahna nistghu nikkontaw li nkunu l-buffi, għax f'din id-dinja, li hi tant kbira u kultant komplikata, żgur hemm xewqa intima hafna biex ngħixu l-parti l-oħra ta' l-eżistenza tagħna, il-parti li trid tilgħab, tiżfen, tidhāk u tagħmel hafna affarijiet oħra. U buffi għax, minflok inkunu ahna ċ-ċentru taċ-ċirku, taċ-Ċentru u tal-hajja, inkunu qed nagħtu lil Alla l-post veru tiegħu: dak li jikteb il-paġna tal-hajja tagħna u ta' dawk li naħdmu u niltaqgħu magħhom.

Żur il-website taż-Żgħażaġh Franġiskani:
<http://www.gifrafloriana.cjb.net>



Kapitlu Nazzjonali Elettiv OFS

Id-Delegati ta' l-Ordni Franġiskan Sekulari ngabru għall-Kapitlu Elettiv taqħhom għand il-patrijiet Fran-ġiskani Minuri, Villambrosa, Hamrun, bejn it-12 u t-13 ta' Mejju 2001. Dan il-Kapitlu tmexxa mill-Ministru Ġenerali ta' l-OFS, Ms. Emmanuela DeNunzio, u mill-Assistent Ġenerali OFS, Fr. Zvonimir Brusac TOR. Matul il-Kapitlu inħatar il-Kunsill Nazzjonali, għat-tliet snin li ġejjen, minn dawn il-membri:


- Joe Pace - Ministru Nazzjonali
- Godwin Vella Clark - Viċi Ministru
- Joe Sammut - Segretarju
- Franca Zammit - Ekonoma
- Joyce Zammit - Direttrici tal-Formazzjoni
- Joe Cassar - Kunsillier
- Maria Mercieca - Kunsilliera
- Evelyn Vella Clark - Kunsilliera

Fi hdan dan il-Kunsill Nazzjonali hemm membru ieħor b'kariga ta' Kunsillier Internazzjonali fil-persuna ta' Charles Grech, liema kariga baqgħet tghodd indipendentement minn din l-elezzjoni.



Tifkira ta' Patri Sebastjan Bonavia OFM Cap 1917 - 2001

minn P. Franġisku Azzopardi OFM Cap - Arkivista tal-Provinċja



Fis-17 ta' Mejju 2001 fid-9 a.m. sar il-funeral ta' Huna Patri Sebastjan Bonavia fil-Knisja tas-Salib Imqaddes, Floriana, b'quddiesa konċelebrata mmexxija miż-żewġ isqfijiet, Mons. Pawlu Darmanin, Isqof ta' Garissa, Mons. Francis Baldacchino, Isqof ta' Milindi, u mill-Ministru Provinċjali tal-Kapuċċini, P. Crispin

Tabone. Bosta Aħwa Kapuċċini ssieħbu fil-Quddiesa *praesente cadavere*, waqt li kienu preżenti wkoll ħutu ma' familjari u ħbieb tiegħu.

"Fil-Hajja twila li l-Mulej għoġbu jagħti lil Huna Sebastjan, Alla tah hafna grazzji li tagħhom niringrazzjawh, fosthom li jagħti lilu nnifsu kollu kemm hu lura lil Alla fil-ħajja kkonsagrata bħala Franġiskan Kapuċċin fil-Provinċja tagħna." Hekk beda l-Omelija l-Provinċjal fil-Quddiesa tal-Funeral. Tabilhaqq, P. Sebastjan għex 83 sena u 8 xhur, li 50 sena minnhom għaddihom f'ħidma missjunarja u pastorali f'diversi artijiet.

TFULITU

P. Sebastjan tweled f'Tas-Sliema fl-20 ta' Settembru 1917 u ġie mgħammed bl-isem ta' Ramiro fil-Parroċċa ddedikata lix-Xebba Marija "Kewkba tal-Baħar".

Ramiro Bonavia kiseb it-tagħlim Primarju minn *Stella Maris College* immexxi mill-*Frères*, u dak Sekondarju mil-Liċeo tal-Belt Valletta. Kif temm l-istudju, ta' 16-il sena daħal jaħdem bħala *Apprentice Draughtsman* fil-Palazz tal-Gvernatur fejn dam xi snin.

Wara li qara l-ħajja ta' Sant'Antnin ta' Padova, huwa thaġjar lhaddan il-ħajja franġiskana. Fil-fatt, ta' 18-il sena beda n-Novizzjat, bl-isem ta' Fra Sebastjan minn

Tas Sliema, ma' l Aħwa Minuri Kapuċċini nhar it 8 ta' Dicembru 1935.

STUDENT KAPUĊĊIN

Fit-3 ta' Jannar 1937 għamel l-Ewwel Wegħdiet, u fil-31 ta' Mejju 1940 ġeddihom għal dejjem. Matul l-istudju nsibuh fil-Kunvent tal-Kalkara u, fi żmien il-Gwerra, fil Kunvent ta' Ghawdex. Barra l istudji tal-Filosofija u tat-Teologija, P. Sebastjan kien iħobb hafna l-ilsna barranin: Latin, Taljan, Inġliż, Spanjol u Franċiż. Nifhmu kemm dawn l-ilsna sabhom ta' għajjnuna fil-hidma missjunarja tiegħu. Hu ġie ordnat saċerdot fit-23 ta' Settembru 1944.

L-ewwel sentejn wara l-Ordinazzjoni Presbiterali għaddihom f'qadi pastorali mill-Kunvent tal-Kalkara. Fl-istess żmien beda jhoss tikber fih aktar ix-xewqa li jmur jaħdem fil-Prefettura Appostolika ta' Jhansi fl-Indja. Imqar bħala student, kien President ta' l-Għaqda Missjunarja *La Divina Pastora* li kellha bħala skop tagħha t-theġġig taz-żgħażaġh għall-Missjoni. Il-ħajja tal-Kardinal Gulielmo Massaia, missjunarju Kapuċċin magħruf fl-Etjopja, kienet għalih ta' ispirazzjoni biex hu wkoll jidhol għal dik il-hidma.

MISSJUNARJU FL-INDJA

Is-sieġha li jwettag ix-xewqa tiegħu waslet mal-hatra ta' Mons. Franġisku Saverju Fenech OFM Cap



Il-missjunarji li marru l-Indja fl-1946. Mix-xellug: P. Publiju Cassar, P. Anġlu Mizzi, il-Kanonku Dun Ġwann Micallef u P. Sebastjan Bonavia

bħala Prefett Appostoliku ta' Jhansi fil-21 ta' Jannar 1946. Għas-sejħa f'appell li kien għamel Mons. F. S. Fenech, biex Aħwa oħra mill-Provinċja tagħna jissieħbu ma' dawk li kienu hemm qabel, wiegħbu tlieta, fosthom P. Sebastjan. It-tnejn l-oħra kienu P. Anġlu Mizzi mill-Belt (+1957) u P. Publju Cassar mill-Isla. Ma' dawn ingħaqad ukoll il-Kanonku Dun Ġwann Micallef minn Birkirkara, li żmien qabel kien sieħeb ta' P. Anġlu Mizzi fl-Etjopja. Il-funzjoni tat-tluq saret fil-Knisja Parrokkjali tal-Marsa nhar it-22 ta' Lulju 1946.

P. Sebastjan ħadem għal madwar 16-il sena f'bosta stazzjonijiet tal-Prefettura ta' Jhansi, l-aktar f'Mahoba, Pakdilpur, Banda u Judepur Farm. Wara li P. Diegu Wyatt, Kapuċċin mill-Kalkara, ħalla l-Indja, insibu lil P. Sebastjan jibni d-Dar għall-Missjoni. Huwa kompli bil-ħidma missjunarja fl-Indja sal-1962, meta mar l-Awstralja. Wara żjara u waqfa ta' 5 xhur f'dak il-kontinent, hu wasal mill-ġdid Malta. Bil-ħeġġa tax-xogħol missjunarju li kellu u bis-saħħa fiżika tiegħu, f'Malta hu ma sabx "l-għalqa" adatta għall-ġejjieni li kellu quddiemu. Imma l-Mulej ma damx ma fetaħlu triq oħra.

FL-AMERIKA LATINA

Tabilhaqq, bejn is-snin 1962 u 1963, il-Ministru Ġeneral ta' l-Ordni tagħna, P. Clement minn Miluakee (USA), wera l-ħsieb u x-xewqa li xi Kapuċċini Maltin imorru jgħinu lill-Kapuċċini Taljani u Spanjoli fil-Kustodja tal-Kolombja, iżda "bil-ħsieb aħħari" li fi żmien tajjeb il-Kapuċċini Maltin ikollhom f'idejhom Missjoni proprja tagħhom.

Għall-appell tal-Ġeneral wiegħbu ħamsa mill-Aħwa tal-Provinċja, fosthom mill-ġdid P. Sebastjan. Dawn ħallew xtutna fit-22 ta' Ġunju 1963, wara li kienu rċevew il-mandat tal-Ġeneral tagħna minn idejn l-Arċisqof ta' Malta, Mons. Mikiel Gonzi, fil-Knisja tat-Trinità Qaddisa, il-Marsa, nhar id-19 ta' Ġunju 1963.

Fil-Kolombja, P. Sebastjan flimkien ma' P. Pietru Pawl Schembri, beda jagħmel sehem mill-Fraternità ta' Cali, bħala Viċi-Kappillan tal-Parroċċa San Piju X. Hemm, fis-26 ta' Settembru 1963, huwa ħa sehem

f'Ġimgha Biblika billi qara studju bl-Ingliż "Beware of False Prophets".

Wara ħames snin ta' appostolat fil-Kolombja, fil-21 ta' Diċembru 1968, P. Sebastjan ġie mahtur Kappillan ta' Parroċċa ġdida ta' Chulucanas, fid-Distrett Tambogrande, fil-Perù. Hemm għadda 4 snin ta' ħidma b'risq spiritwali tal-Parroċċani li kellu.

FL-AMERIKA TA' FUQ

P. Sebastjan, imbagħad, issokta jwettaq il-ministeru pastorali fid-Djoċesi ta' Arecibo, f'Puerto Rico, bejn l-1972 u l-1978. L-aħħar 15-il sena qabel ġie lura fil-Provinċja (1982-1997), huwa ma waqafx jaqdi lill-poplu nisrani fl-Arċidjoċesi ta' New Orleans, Louisiana, (USA), fil-bidu mill-Parroċċa ta' San Ġuzepp (Djoċesi ta' Baton Rouge) u mbagħad mill-Parroċċa ta' l-Annunzjata bħala Viċi-Kappillan ta' Mons. Nicholas D'Antonio OFM, Isqof irtirat imma li kien għadu jaqdi bħala Kappillan.

IT-TOQOL TAS-SNIN

Meta qorob it-80 sena, P. Sebastjan beda jhoss it-toqol tas-snin jagħfas fuqu. Matul is-sena 1997 saħħtu kienet iddgħajfet ħafna tant li kellu jittieħed malajr fi sptar fejn ġie operat. F'dik il-qagħda mwieghra u ta' tħassib, huwa sab għajjnuna kbira mill-Isqof Mons. N. D'Antonio, minn ħuna Kapuċċin P. Erkulanu Demaria u minn ħuh Rev. Lawrence Demaria. Għalkemm kien għadu dgħajjef f'saħħtu, P. Sebastjan wasal Malta fit-2 ta' Settembru 1997. Matul it-3 snin u 8 xhur li għadda fostna, minkejja li r-rieda ma naqsitlu qatt, saħħtu qatt ma reġgħet għalli kienet. Huna Sebastjan temm il-mixja tiegħu fid-dinja biex jibda ħajja

oħra ta' sebh fil-Mulej li tibqa' għal dejjem. Huwa miet nhar l-Erbgħa, 16 ta' Mejju 2001, fir-Residenza *S. Vincent de Paul*, Luqa.

Wara l-Quddiesa, il-katavru ta' P. Sebastjan sab il-mistrieħ tiegħu f'wieħed mill-oqbra tal-Kapuċċini fiċ-Ċimiterju Santa Marija Addolorata, Raħal il-Ġdid. □



P. Sebastjan imexxi Purċissjoni fil-Parroċċa ta' Chulucanas fil-Perù.

Fuq nett: Flimkien mal-Missjunarji li marru fil-Kolumbja fl-1963.

Radd ta' ħajr fis-Salib

minn Bro. Antoine EBEJER OFMCap

Fit-triq tal-penitenza San Franġisk l-ewwel ma ltaqa' kien ma' Kristu msallab. Id-dehra tiegħu, li jbati u jmut fuq is-salib għalina, imxiet matul ħajtu sakemm wasslitu li jslr haġa waħda ma' Ġesù msallab fuq il-għolja ta' *La Verna*.



*Il-misteru tas-salib
kien mezz qawwi
li dahhal lil San Franġisk
f'intimità kbira ma' Alla*

Il-misteru tas-salib, għal San Franġisk, kien l-uniku mezz li, mhux biss dahħlu f'intimità kbira ma' Alla li ħabb, imma għamlu appostlu kbir ta' l-imħabba ta' Alla. Dakinhar, fuq il-għolja, talab żewġ grazzji li, qabel ma jmut, kemm jista' jkun, iġarrab f'ruħu u f'gismu dak li ġarrab Ġesù fis-siegha tqila tal-passjoni.

It-tieni grazzja li talab kienet li jhoss dik l-imħabba kbira li biha l-ben ta' Alla, għax ried hu, ġarrab għalina midinbin tant tbatija. Fra Tumas minn Celano, fil-ħajja li kiteb fuq San Franġisk, jgħid li quddiem il-kurċifiss ta' San Damjan, San Franġisk stampa f'qalbu t-tbatijiet tal-fidwa qabel ma dehru f'gismu l-pjagi fuq *La Verna*. Infatti, tant fehem din il-ħaġa, li naraw qalbu tfur f'għana ta' radd il-ħajr fl-Uffiċċju tal-Passjoni.

Il-Passjoni ta' Kristu kienet il-hln kollu quddiem għajnejn San Franġisk huwa hu jahseb fuq il-pjagi tiegħu li baqghu stampati f'qalbu. Quddiem din l-imħabba li biha Alla ħabbna, San Franġisk hass li għandu jtawwal ħarstu fuq il-Kurċifiss, jingħaqad miegħu u jsofri miegħu. U Ġesù qatagħlu xewqtu.

Fuq l-eżemju ta' Kristu ejjew naċċettaw it-tbatija u s-salib fil-ħajja tagħna, kif għamel San Franġisk b'tant ferħ. □

Niġi minnha

minn Lina BROCKDORFF OFS

Il-pustier newwilli ftit ittri u ċirkulari, u bqajt diehel bihom fil-kċina fejn għandi rokna għal qalbi. Poġġejt fuq il-pultruna u bdejt inferrex f'hoġri dawk il-karti kollha. Logħba tal-boloh ... nipprova naqta' minghand min ikunu ġejjin. Waħda minnhom laqtitni, kitba b'karattri kbar li għalija kienet ġdida għal kollox, envelop fin lewn l-avorju, bolla ta' l-Italja. Stramba, m'għandix min jiklibli minn hemm. Ċarrall l-envelop, minnu harġet folja żgħira pariġġu; l-istess karattri kbar. Harist lejn min bagħatha. Ma stajtx nemmen lil għajnejja ... El ... ena! Ma flaħtx inlissen dak l-isem. Bla kunjom. Qisu miegħi s'that tuża dak il-kunjom li bih qed tidher quddiem id-dinja kollha, kunjom misruq ta' raġel misruq, u li bil-liġi mhux tagħha.

Bdejt naqra waqt li għamilt hilti kollha biex inżomm kalma. "Sinjura, nixtieq nurik l-apprezzament tiegħi għal kull ma għamilt ma' binti Stefania. Int tabilhaqq ġentili. Hajr u sliem." Ma stajtx nifhem dawk l-erba' kelmiet sempliċi, u allura kelli naqrahom għal darba darbtejn oħra qabel ma rreġistraw dak il-messaġġ. Kienu l-ħdax ta' filgħodu u t-tisjir mhux lest. It- tfal jaslu fis-sagħtejn. Suppost li qomt u bdejt noħroġ ix-xirja minn ġol- baskitijiet, imma bqajt hemm imsammra fuq il-pultruna. Riġleja kienu bla forza, ġismi nħakem

minn roġħda minn fuq s'isfel. Ma kenitx biss il-ħasda ta' dik l-ittra li għejjietni u heżžitni, imma dak l-aħħar xahar kont għaddejnt minn taqtigħa emozzjonali u spiritwali mill-aktar harxa. Issa din l-ittra kien

jonqos, eżatt meta hsibt li l-maltemp kien għadda. Mhux talli ma kienx għadda, imma l-ittra reġgħet fethet feriti li kien ilhom għoxrin sena, u li qatt ma rnexxielhom ifiqu u jagħlqu darba għal dejjem.

Xahar ilu kont ġejja lura d-dar tard bil-lejl minn tiegħ; kont l-Imdina. Kienet ix-xita u żlieq ma' kullimkien ... fin-niżla tar-Rabat nilmah karozza tal-kiri mdaħħla ġo sigra ... ma kontx naf x'suppost li nagħmel, mara waħdi dak il-ħin ... setgħet kienet xi nasba, uliedi spiss iwiddbunli b'leq noqgħod b'seba' għajnejni. Imma jlen impulsiva, reazzjoni naturali ġieghlitni nwaqqaf hesrem il-karozza tiegħi fil-ġenb, hriġt torċa qawwija bil-batterija ... mort nittawwal ... tfajla wiċċha kollu demm mitluqa għal ġembha, riħa ta' xorb taqsam ... ma kenitx mejta għax kutant bdiet tingħi ... hdejha l-borsa kannella sabiħa tal-ġilda ... ftaħtha biex nara jekk kellhiex passaport u hekk inkun naf l-identità ... iva sirt naf min kienet ... lanqas f'ħolma qatt ma kont nobsor sitwazzjoni bħal dik ... x'ser nagħmel la jaslu l-pulizija? Min ser nġid li hi? ... kif tiġi minni? ... ġieni f'moħhi inneħhi mill-borża tagħha kaxxetta li kellha mimlija deheb, bla ma naf x'kont qed nagħmel tfajtha fil-karozza tiegħi biex nerfagħhomlha ... bdeu jieqfu n-nies u ħadt ir-ruħ, għalinqas ma bqajtx waħdi ... ċemplu għall-ambulanza, imma qabel waslu l-pulizija. Riedu hafna dettalji minni għax kont li wasalt l-ewwel, u issa daħlet kumplikazzjoni oħra ... setgħu jissuspettaw li kont il-kawza ta' l-inċident, ma kienx hemm xieħda ... iddeċidejt li niddikjara li jien niġi minnha ... mhux affarihom kif u x'fatta.

L-isptar ma kellix wisq problemi biex ninsisti li ridt nibqa' magħha, missierha u ommha l-Italja u jien l-istess kunjom, niġi minnha ... mill-bogħod. Kienet tintieġ hafna ponti f'wiċċha, b'zajt li kien hemm il-periklu li titlef għajnejha, imma serrħuli moħħi li ma kienx il-każ. Harġet mill-kamra ta' l-operazzjoni b'wiċċha



kwazi mgħotti għal kollox, kienet għadha taht il-loppju, qbadtilha idha f'idi u bdejt nitlob li jfittex jgħaddilha ... iva, jien stess skantajt bil-kuraġġ li ġieni biex nibqa' hemm hdejha, u mingħajr ma hsibtha darbtejn bdejt nitlob għaliha.


Bil-mod il-mod bdiet tistejjer, bdiet issejjaħ lil ommha ... bdejt b'leħni jirtgħod nirrepeti b'isimha bil-ħlewwa u nipprova nfehemha fejn hi qieghda u x'kien ġara. Naturalment, l-ewwel mistoqsija tagħha kienet dwar min jien u għaliex qieghda hemm hdejha ... ippruvajt nitkellem b'konvinzjoni li bilkemm kont żgura minnha jien, iva jien kont li rajtha l-ewwel wara l-incident u li jien bqajt magħha għax kont nigi minnha, niġi minn missierha mill-bogħod ... infatti l-istess kunjom. Serrahtilha mohħha li l-kaxxa fejn kellha c-crieket tad-deheb (li bosta minnhom kienu għabu mill-kexxun tiegħi għoxrin sena qabel!) qieghda għandi flimkien mal passaport u xi flus. Skantat kif missierha qatt ma kellimha dwari, ratha stramba li qatt ma semgħet bija, xtaqet li ssir tafni sew. Kienet l-ewwel darba li ġiet Malta weħidha.

L-għada wara nofs inhar tard waslu ommha u missierha, u jien naturalment parpart qabel waslu huma. Ma kelli l-ebda xewqa naturalment li nħabbat wiċċi magħhom, għall-kuntrarju, laqgħa bħal din kienet tkun imbarazzanti għaliha, wisq u wisq aktar għalihom. Wara bist lil Stefania u tajtha f'idha l-kaxxa biċ-crieket.

Iva, bist lil Stefania bl-ikbar imħabba ... jien ma kontx ommha, imma dak il-ħin xtaqtilha ġid u mħabba daqs li kieku kienet binti. Min jaf ... jekk dak l-uġiġħ tal-qalb ta' għoxrin sena sħaħ jekk kienx hu li b'mod simboliku welled fija dak il-ħin l-imħabba għal Stefania! Kont naf li aktarx ma kelli ebda opportunità li nerġa' naraha kemm indum hajja, u f'dawk il-ftit sigħat li kont qribha xtaqt ingawdiha u nagħtiha kemm niflaħ imħabba la darba kelli x-xorti li nsibha jien u nista' ngħid salvajtha jien.

Għal kull min rani l-isptar jien kont il-mara kalma, mara b'reazzjonijiet normali fiċ-ċirkustanzi li kont ninsab fihom. Min qatt seta' jobsor liema rwiefen kienu qed jaħkmu u jheddu li jfarrkuni minn ġewwa! Kienet din l-istess xebba li jien kont qed nitlob għaliha u nipprova nqawwilha qalbha, li għoxrin sena qabel, minħabba fiha, jien kont xrobt l-aħħar qtar ta' kalci ta' pwieni kbar.

Żewġi kien telaq, siefer, alla m'għamlu. Imma fid-dinja kollox jinstama' illum jew għada ... sirt naf li saħansitra ġejja din it-tarbija mir-relazzjoni tiegħu ma' Elena. Kemm kont bkejti, u għal hafna snin hassejt



fuqi d-dell iswed tal-mistħija mtaqqal bix-xewqa ta' vendetta, imqar li noqtol lil dik il-mara jekk mhux lit-tarbija wkoll.

Kienu jiem koroh, jiem li jien tlift saħansitra r-rispett lejja n-nifsi, l-għarfien ta' l-identità tiegħi beda jiċċajpar, bdejt nibza u nisthi min-nies, nipprova nimmagina li jien xi hadd ieħor biex b'hekk innaqqas b'xi mod il-wegħhat ta' qalb maqsuma. Haġa waħda biss

žammitli l-bilanċ delikat ta' moħħi, il-ħsieb li kelli nipprovdni xi biċċa ħobż għal uliedi, ridt immantnihom. Mur fehemhom x'kien ġara minn ħajjithom ... minn ħajja ta' sinjuri u ma jonqoshom xejn spicċaw jiġu madwar mejda li bosta drabi kienet toffri biss ħobż u ġobon!

Imma forsi qed ngħaġġel wisq, għax qabel dan kollu kien hemm xi ħaġ'ohra li għenitni biex inżomm f'sikkti, kien id-driegħ ta' Alla ħanin li minn waqt għal iehor, bid-dmugh f'għajnejja, kont nitlobu haġa waħda biss "ħobżna ta' kuljum agħtina llum". Hu kien jifhimni, kien jagħdirni, kien jaċċetta dik it-talba li llum, jekk ngħidha weħidha tinstama' bla sens, bi ftit valur spiritwali ... imma Alla jaqra fil-fond ta' qalb il-bniedem, u jaqra ħżuż li bilkemm il-bniedem nnifsu ma jintebah li qegħdin hemm. Kont nitlob għall-ħobż għax mingħajru ma jgħixux uliedi, kont nitlob bħal tifla zġhira li għaliha t-talb jikkonsisti biss f'litanija waħda ta' "agħtini, agħtini ..." Fuq kollox Ġesù stess qalilna li jekk ma nsirux bhat-ftal zġhar ...

Imma Alla dejjem mal-bniedem. Kienu għaddew għoxrin sena, u f'dak iż-żmien twil, barra li kbirt fl-età, jien immaturajt ukoll. It-talb tiegħi ma baqax talb għal ħobż biss, kien hemm fost l-oħrajn talba oħra li kont neħtieġ aktar mill-ħobż, u din kienet il-qawwa li jien naħfer u naħfer bil-qalb lil kull min wegġaġħni ... u għadu jwegġaġħni. It-talb għandu qawwa tal-għaġeb. Waqt li qed naqra dawk il-ftit kliem ta' l-ittra irrealizzajt li kont għadni ma lhaqtx il-perfezzjoni tal-virtù tal-maħfra għax, malli rajt isimha, hassejt il-bard ma' ġismi kollu.

Dellijiet u emozzjonijiet mill-passat qamu biex juru li għadhom jeżistu, il-bniedem huwa dgħajjed u jinħtieġ li jibqa' jissielet sa l-aħħar nifs ta' ħajtu meta forsi, fuq l-eżempju ta' Kristu, nittama li nkun kapaċi llissen: "Aħfrilhom, għax ma jafux x'qed jagħmlu".

Bla ma ridt u bla ma naf kif infexxejt nolfoq. Kien dmugh ta' swied il-qalb, ta' qtigh il-qalb jew ta' konsolazzjoni? Ma nistax ngħid. Tul dawk l-avventuri ta' l-aħħar xahar qall ma bkejt, imma issa kien mod iehor. Bħal shab iswed, li kien ilu jingema', fl-aħħar faqqa' l-maltemp. Dak id-dmugh kien l-ilma li saffa l-fdal imtertaq ta' taqtigha interna, kien il-pass finali fi proċess ta' katarsi spiritwali u emozzjonali.

Qomt mill-pultruna biex nibda nsajjar. L-ittra zammejt għax kienet ffakkarni fi Stefania li sirt inħobb, xtaqt li b'xi mod, xi darba ... min jaf ... tgħid għad nerga' naraha? Tgħid għad issib min jgħidilha l-verità ta' kif jien niġi minnha u temmen li jien inħobbha? □

Lil Marija Addolorata

15 ta' Settembru minn Frank Mercieca

Ma ġibt ward għal fuq altarek
L-anqas xemgha għal hdejn riġlejk,
'Ma ġejt waħdi biss b'ta' fuqi
Biex sogħbien jien noqghod hdejk.

Għax il-ward li f'Marzu jiftah,
Fommu jbexxaq ġo kull ġnien,
Biex lill-qlub magħdura jtaffi
U lill-moħħ sikwit għajjen,

Tittawwallu ftit jiem wara,
B'għaġeb kbir tilmhu midbiel,
Għax iz-zokk li fuqu żżarġan
Waqra' f'heda w lejn l-art miel.

Lanqas xemgha ma ġibt miegħi
Għalkemm tikser dlam il-lejl,
Għalkemm taqsmu f'sahriet hiemda
Ma' tektik l-arloġġ, bil-kejl.

Deheb u fided lanqas ġibtlek
Għax naf sew li ma joghġbukx,
It-tlellix tal-ġid għaddieni
Fil-qalb tiegħek ma jferrħukx.

'Ma x'se nqiegħed jien ma' ġenbek,
X'ser nagħtik ha ntaffi l-hemm?
Dawk haddejk tassew safrana,
Dak il-wiċċ tassew bla demm.

Jien f'riġlejk inpoġġi dnubi
U fi hđanek il-htijiet,
Li kont tagħhom htija waħdi
Li ġarrabt maż-żminijiet.

U f'dirgħajk nifrex il-ktajjen
Li jassruni għal snin shaħ,
Għax il-moħħ dgħajjed u fqajjar
Lil dal-ħama riedu u drah.

Tkompli fil-paġna ta' wara ...



... Tkompli mil-pagna ta' qabel

Ghax x'hin nilmhlek f'dik il-hasra,
F'dak il-bahar kbir ta' hemm,
B'dak is-sejf li 'l qalbek jinfed
Li qajl qajl hajtek itemm,

Jien nintasab fiss inhammem
X'kien li giegħlek tagħmlu dan,
Li batejt qatigh għalija,
Raxxejt fuqi frott kotran,

Allavolja bosta drabi
Triq is-sewwa jien fellaqt,
U t-tagħlim ta' hoġor ommi
Bis-sieq tajtu u lilu tlaqt.

Ghax għajnejk imsammra baqghu
U minn fuqi int ma qlajtx,
Anki meta twiddib ommi
Jien barrejt u ma haddantx.

X'tista' ssejjaħ din l-imħabba
Jekk mhux biss tassew tal-ġenn,
Met'int bqajt issu u tishar
Fuq min fuqek l-ghodda senn?

Jien ma rridx infarfar dnubi
Li ġarrabt matul iż-żmien,
Izd'int taf, hełwa Madonna
Kemm jien dgħajfej u għajjien.

U b'qalb niedma jien nitolbok
Biex għajnejk int ma terfax,
Biex tħarisni minn kull saram
Biex għall-qerq jien ma nergax.

U sogħbien kollni nitniehed
Biex iżzommi taħt għajnejk,
Biex ma tħalli qatt li nitlaq
Mill-wens hełu li nsib hdejek.



Mill-ittri tal-ġarrejja

• May I congratulate you for your instructive and interesting periodical. I hope and pray that a great amount of good is created among your readers. Sincerely Yours, Msgr. Leo J. White London


• Illum irćevejt il-harga ta' Frar ta' Dawl Franġiskan. Din il-harga kienet l-aħjar waħda li rajt, mhux għax ta' qabel ma kenux tajbin, imma din id-darba kien fiha hafna affarijiet interessanti x'taqra. Ringrazzjament u awguri lil kull min għandu x'jaqsam fiha. Tislijiet. P. Vella - Awstralja

• Nixtieq l-ewwelnett nagħtikom prosit tar-rivista verament interessanti, u grazzi hafna għall-minjiera ta' tagħlim li ta' kull darba tibagħtulna. Ir-rivista nħobbu naqrawha kollha speċjalment it-tagħlim ta' P. William Axiaq. Qed nibgħatlek xi bolol u telecardsużati. Għandek ukoll donazzjoni għall-bżonnijiet tal-missjoni. Grazzi hafna. M.A. Attard - Siġġiewi

TISLIBA

16

minn P. Wistin ATTARD ofm cap



1. It-tjieba tiegħu mhix żgħira. (Salm 117,2) (5)
2. Kien se jafrab hawn. (Ġona 1, 3) (6)
3. Din u saħta. (Dt 11, 26) (5)
4. Telgħet mill-bir. (Apk 9, 2) (5)
5. Mhux hemm biss. (Est A, 7) (4)
6. Mhux ta' kanun, ta' hwejjeġ. (Ġob 27, 16) (5)
7. Dak li ġieblu l-hmieġ. (Tob 2, 10) (5)
8. It-tieni ta' Samwel. (1 Kron 6, 13) (5)
9. Hekk għamlu fuq il-Knisja. (Efes 1, 22) (3)
10. Mur lura magħha. (Rut 1, 15) (7)
11. u 12. Imqar quddiem dawn. (2 Mak 4, 47) (6)
13. Fost dan it- (1 Tes 3, 3) (6)
14. Kulur is-sħab. (Is 60, 2) (5)
15. Fil-... ta' Alla. (Kol 2, 12) (5)
16. L-aqwa fost ir-rgħajja. (1 Sam 21, 8) (5)
17. Aktar mill-qroll. (Lam 4, 7) (5)
18. Jiena, dan u Timotju. (2 Kor 1, 19) (7)
19. Dal-... stess. (Mk 14, 30) (4)
20. Jixtiequ jaġħtuh lil ismek. (Neħ 1, 11) (3)
21. Ersqu, kulu. (Ġw 21, 12) (5)
22. L-ewwel wieħed ta' Ġawan. (Ġen 10, 4) (5)

RIŻULTAT TAT-TISLIBA TA' ĠUNJU / LULJU:

1. Iktar; 2. Ċrieket; 3. Karpju; 4. Horox; 5. u 19. Arkelaws; 6. Iġġib; 7. Korla; 8. Ohrog; 9. Apk; 10. Profeti; 11. u 12. Htaftu; 13. Tilwim; 14. Stess; 15. Abjad; 16. Hbula; 17. Itlaq; 18. Tel-abib; 19. Ara 5; 20. Lot; 21. Sewwa; 22. Lsira.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslun mhux aktar tard mill-hmistax tax-xahar. Ibgħatu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

Ir-Rebbieħa ta' dan ix-xahar hija:
MS. MARIA MUSCAT - XAGHRA, GħAWDEX

Il-Bibbja li ntużat għal din it-Tisliba hija dik ta' l-Għaqda Biblika (Edizzjoni 1984 jew 1997).



Centru Vokazzjonijiet Kapuċċini

Nhar is-7 ta' Ġunju ta' din is-sena fiċ-Centru tal-Vokazzjonijiet, li jinsab fil-kunvent tal-Kalkara, giet imtelligha attivit għat-tfal u -zghazagħ, flimkien mal-ġenituri tagħhom, li jattendu f'dan iċ-Centru. F'din l-attivit ġew ippremjati dawk it-tfal u -zghazagħ li rebħu xi midalji fl-*Isports Day* u fit-*Tournament tal-football*. Għal din l-attivit kellna magħna lil Fr. Joe Alessandro, Vigarju Provincjali, li qassam il-medalji, bierek it-*television* u l-*play station*, li nxtraw permezz tal-*5c stunt* li ġew miġbura mit-tfal u zghazagħ, u għalaq b'kelmtejn ta' l-okkazjoni.

L-Għan tal-ħidma taċ-Centru Vokazzjonijiet Kapuċċini



L-Għan tal-ħidma tagħna f'dan iċ-Centru hu:

- Noffru servizz ta' dixxerniment, orjentament u akkumpanjament għal dawk i-zghazagħ li jixtiequ jhaddnu l-ħajja tagħna.
- Noffru proposta vokazzjonali b'mod universali, bħala sejħa għall-ħajja kkonsagrata fi hdan il-Knisja, u b'mod partikulari għall-ħajja Kapuċċina.

Il-Hidma tikkonsisti:

- Laqgħat ta' kull xahar għall-gruppi tat-tfal minn Form 1 'l fuq u zghazagħ li jiġu minn diversi parroċċi tagħna u lokalitajiet oħra.
- Esperjenzi ta' *Week-ends*
- *Seminars* u Rtiri għall-Kandidati Prospettivi
 - Attivitajiet soċjali u laqgħat oħra matul is-sena.

Jekk tixtieq tibda tattendi f'dan iċ-Centru Vokazzjonijiet Kapuċċini kkuntattja lil Fr Franco Fenech jew lil Br. Dennis Calleja fuq in-numri 825724 jew 800612 jew bl-e-mail cvk@mail.global.net.mt



“Intom id-dawl tad-dinja ...

**Hekk għandu jiddi d-dawl tagħkom
quddiem il-bnedmin ...” (Mt 5, 14.16)**

**Agħti s-sehem
tiegħek mid-dawl
tal-fidi li qed
jitkebbes fil-Kenja
wkoll billi tghinna
niffurmaw saċerdoti
u religjużi
Kapuċċini Kenjani
li jzommu haġġa
l-fjamma
tal-fidi fost in-nies .**

BORŻA TA' STUDJU hija offerta generuża ta' Lm250 li tingasam bejn is-seminaristi Kenjani tagħna kollha li qeghdin jithejjew biex isiru religjużi u saċerdoti Kapuċċini. Din tista' tinghata anki minn diversi benefatturi li jinghaqdu flimkien. Tista' tinghata wkoll ftit ftit.

Għal aktar tagħrif ikkuntattja lil:

Fr. Joe Alessandro,

Uffiċċju Missjoni Kapuċċini

Floriana VLT 14

Tel: 233874 234949